

नाटकांतील पात्रे.

श्री. बाजीराव पेशवे.

बालकृष्णपंत ऊर्फ तात्यासाहेब कोल्हटकर.

सगुणाबाई सांची पत्नी.

हरिपंत सांचा मुलगा.

भंतोपंत हरिपंताचा सोबती.

रामभट तात्यासाहेबांचा विश्वासू नोकर.

मीतीलाल पुणे शहरांतील एक सावकार व
तात्यासाहेबांचा मित्र.

बिन्वकनाथ एक वैरागी.

पिलंभट, बजंभट, नारोबा कोतवाल, खिजमतगार
वगैरे.

स्थळ.

पुणे, अ.जि सातारा.

बिल्वकनाथ.

no. 177

अंक १ ला:

प्रवेश पहिला.

स्थळ:—पुणे आदितवार पेठ, मोतीलालाचे

घराची मागची बाजू.

रामभट—(मोतीलालाचे घराचे पिछाडीस) अहा हा ! दैवाची गति किती विचित्र आहे ! तात्यासाहेबांचे पदरीं आज वीस वर्षे मी चाकरीस आहे, परंतु त्यांचें कधीं गैरवर्तन माझ्या दृष्टीस पडलें नाहीं. त्यांचा मुलगा बदचालीचा असतांही त्याला कितीदां सावकाराच्या कचाट्यांतून त्यांनीं सोडविलें आहे ! आपल्या कुळांशीं तरी ते किती ममतेनें वागत असत ! कोणी आंधळा पांगळा भेटला कीं कांहीं तरी त्याला दिल्याशिवाय ते पुढें पाऊल टाकीत नसत. कोणी मनुष्य त्यांचेकडे आला, आणि झणाला कीं मला धोतर किंवा दुसरें कांहीं पाहिजे, कीं ते लागलेच त्याच्या हातावर रुपया आठ आणे कांहीं तरी ठेवित. कोणा एखाद्यास कर्ज झालें असलें, आणि तें त्याच्यानें फेडवत नाहीं असें त्यांस कळलें, कीं त्यास थोडी तरी मदत केल्याशिवाय ते रहात नसत. तेव्हां अशा प्रकारच्या सद्गुणी पुरुषांनें पांच सात हजारांकरितां खंडे कागद

५

करावे, हें अगदीं संभवत नाही. अलीकडे सुमारे पंधरा दिवस अंतोपंत आणि आमचे धाकटे महाराज हरिपंत यांची विशेष सलगी दिसत होती. अंतोपंत हरिपंताचे खोलीत मध्यरात्र उलटे तोंपर्यंत त्यांच्याशी गुजगोष्टी बोलत असे. मला कधीच ही शंका येऊन चुकली होती. तर तसें कांहीं असेलसें वाटतें. परंतु किती केलें तरी ही केवळ शंकाच, खात्रीनें कांहीं सांगवत नाही. सरकारचे शिपाई वाड्यांत आल्यावर व तात्यासाहेबांस कांधरणार हें समजल्यावर त्यांची आणि माझी बोलाचाली होण्यास वेळ सांपडता, तर त्यांचा तर्क कसा धांवतो हें समजलें असतें. परंतु त्या धांदलीत वेळ कसचा? आणि काय कसचें? वहिनीबाईस मोतीलालाचे घरीं पुण्यास गुप्तपणें घेऊन जा इतकें कायतें मला सांगण्यास त्यांस वेळ सांपडला; त्यावरून मी वहिनीबाईसह मोठ्या शरीनें चोरजिन्यानें बाहेर पडलों, आणि ताबडतोब पुण्यास येऊन त्यांस मोतीलालाचे घरीं ठेविलें. आतां कोठें जावें बरें? अरे, पण मी विचार कसला करितों? तिकडे तात्यासाहेबांची स्थिति काय आहे हें आपणास आधीं कळलें पाहिजे. तर आतां सातान्याकडेसच ताबडतोब जावें. (चालूं लागतो) अरे, पण अंतोपंत इकडे कोणीकडे? बरें त्यास चुकवून असे इकडून निसटून जावें. (जाऊं लागतो.)

अंतोपंत:—(त्याला पाहून) कां रामभटजी इकडे कोणीकडे आपली स्वारी इतक्या रात्री?

रामभट:—(आपल्याशीं) अरे, या मादरचोदानें

तर मला पाहिले. आतां याचा कसा परिणाम लागेल कोण जाणे? ही स्वारी तात्यासाहेबांचे कांहीं हित चिं-
तीत नाही.

अंतोपंत:-(रामभट लवकर बोलत नाही असे पाहून मनांत) यामध्ये कांहींतरी गूढ असले पाहिजे. एरवीं यास उत्तर द्यावयास इतका वेळ कां बरे लाग-
ता? (मोठ्याने) कां रामभटजी, मी तुझांस विचारिले
तुझी इतक्या रात्रीं इकडे कोणीकडे ?

रामभट:-मी-मी-मी:-या घरापाहून थोडक्याच
अंतरावर पासोड्यामारुतीचे देउळ आहे, तेथे देवाचे
दर्शनास गेलों होतो, तो आतां परत चाललों आहें.

अंतोपंत:-इतक्या रात्रीं पासोड्यामारुतीचे
देवळांत?

रामभट:-मी लहान असतां माझ्या अंगावर पि-
चळे चट्टे उठत असत. ते कांहीं केल्यानें बरे होईनात.
तेव्हां माझ्या आईनें मारुतीस नवस केला होता कीं,
हे चट्टे नाहीसे झाल्यावर पांच वर्षांनीं माझा मुलगा
शनवारीं रात्रीं येऊन पांच प्रदक्षिणा घालून सोन्याचीं
शंभर रुईचीं पाने करून वाहील. तो नवस फेडण्या-
करितां आलों होतो.

अंतोपंत:-[मनांत] या स्वारीनें तर खूप बात
झोंकून दिली. (मोठ्याने) बरे, आतां कोणीकडे चालला
आहांत?

रामभट:-सातान्याकडेस.

अंतोपंत:-मला देखील तिकडेच जावयाचें आहे.

वरी आपली गांठ पडली. रात्रीची वेळ आहे. तुझी मला सोबत व्हाल आणि मी तुझाला.

रामभटः—(मनांत) ही व्याध शिंची चिकटली आंगाला !

[अंतोपंत आणि रामभट चालू लागतात]

(ते वाटेने एका लहानशा झाडाजवळ येतात.

अंतोपंत शीळ घेतो)

रामभटः—(मनांत) येथे कांहीं तरी दगा आहे.

(अंतोपंत रामभटास गचांडी देऊन त्यास खाली पाडतो आणि त्याच्या उरावर बसतो इतक्यांत दुसरे दोघेजण येतात.)

अंतोपंतः—अरे पाहतां काय, बांधा याच्या मुसक्या झटकन. (सदोबा येऊन रामभटाचे पाय बांधू लागतो. रामभट त्याचे पोटावर एक सपाटून लाथ मारतो. सदोबा कांहीं अंतरावर उताणा पडतो. दुसरा साथी रामभटाचे हातास दोऱ्या बांधू लागतो. रामभट त्याच्या मुसकटांत मारतो. तो घुणघुणा फुटून दूर अंतरावर जाऊन पडतो. मग रामभट अंतोपंतास आपल्या छातीवरून ढकलून देऊन उठतो आणि पळून जातो.)

अंतोपंतः—(रामभट हातचा खुटून गेला झणून रागावून) अरे ए मादरचोदानो सोधा कोडे रामभट गेला तो. [सारे सोधू लागतात. रामभट सांपडत नाही झणून हिरमुष्टे होऊन परत येतात.]

अंतोपंतः—(रागाने) अरे ए सदोबा, मी रामभटाचे छातीवर बसलो असतां तुझा दोघांच्याने त्यास बांधवले नाहीना ? छी: तुमची !

सदोबा:-(रामभटानें आपणास लाथ मारल्यांची शरम दाबून टाकून मर्दुमकीच्या बाण्याने) अंतोपंत, त्या गुलामाची काय पाड आपल्या तिघांपुढे ? मी यो-
केला असतो तरी बी त्याला बांधून टाकला असता. तुझी काय मला कमी समजतां कीं काय ? मगाशीं वाईच माझा पाय चुकला आन माझा इवांक गेला म्हून, न्हाय तर रामभट आपल्या हातामधून छुटला नसता.

भिकोबा:-(रामभटानें आपल्या मुसकुटांत मारलीं झणून वाटत असलेली शरम दाबून टाकून मोठ्या वीरश्रीने) अंतोपंत, अव्ह रामभट काय किडा ! त्येला मी योकट्यानें बी चिरडून टाकिला असता. पन् काय कराव हो ! माझ्या हाताची शिर त्याच येळीं लचकली म्हून माझा न्येम चुकला. न्हाय तर ! रामभट रामभट झणजे कोन ?

अंतोपंत:-(खोट्या वीरश्रीने) मी एकट्यानें देखील त्याला बांधला असता हो, पण त्यानें मला असा कांहीं अवचित हसडा, दिला कीं मी खालींच पडलों. पण ए सदोबा आणि ए कावळ्या, तुझीं दोघांनीं घात केलात.

सदोबा:-तुझी रामभटाचे पोटावरून खालीं पडला नसता झंजे मी पुन्हा पर्यंत करून शेनी त्याचे पाय बांधले असते. मी कांहीं कमी आहे अस समजू नका.

भिकोबा:-खरंच राव, तुमी रामभटाचे छातीवरून खालीं पडलांत म्हून घाण झाली. न्हाय तर मीबी पुन्हा पर्यंत करून शेनी त्येचे हात बांधले असते.

अंतोपंतः—अरे ए गाढवांनीं मी त्याच्या छातीवर बसलों होतो, तेव्हां काय दिवे लावलेत, उगीच मला दोष देता ते. सारे काम बिनसलें तुझामुळे—

[ते तिघे याप्रमाणें एकमेकांवर चरफडत राहतात.]

अंतोपंतः—वरें, आतां झाली गोष्ट ती झाली. एकमेकांवर चरफडून काय उपयोग ? आपण साताऱ्याहून आलों रामभट्ट आणि सगुणाबाई यांस पकडण्यासाठीं; रामभट्ट तर गेला हातचा निसटून. आतां सगुणाबाईस शोधण्याच्या उपायास लागूं.

सदोबाः—त्या कुठें आहेत याचा कांहीं तुझासनी पत्ता हाये का ?

अंतोपंतः—रामभटाची आणि माझी गांठ पडली ती आदितवारांत मोतीलालाचे घराचे मागच्या दरवाज्याजवळ; आणि मोतीलाल तात्यासोहेबांचा विश्वासू मुनीम आहे. तर मला वाटतें, आपण आतांच्या आतां तिकडे जावें. झणजे आपणास सगुणाबाई सांपडेल. कांहीं दिवस लोटूं दिल्यावर मोतीलाल कदाचित त्यांना दुसरीकडे ठेवण्याची तजवीज करील. तात्यासोहेबांच्या घराची बुधवारी जेव्हा जमी झाली तेव्हां अजमास केल्याप्रमाणें कांहींच चीजवस्त सांपडली नाहां. मला वाटतें सारी चीजवस्त तात्यासोहेबांनीं रामभट्टाबरोबर पाठवून मोतीलालाचे स्वाधीन केली असावी. (हळू स्वरानें आणि मोठ्या सलगुतीच्या नात्यानें) अहो भिकोबा आणि अहो सदोबा, मला वाटतें आपण तर्क करितों त्याप्रमाणें जर कांहीं तात्यासोहेबांचें द्रव्य मोतीलालाचे घरीं सांपडलें, तर पांच

पांचशें रुपये तुझां दोघांना देईन; पण तुझीं मात्र दोघांनीं मला मनापासून मदत केली पाहिजे. आणि द्रव्य सांपडलें, तर ती गोष्ट हरिपंतापासून अगदीं गुप्त ठेविली पाहिजे.

सदोबा आणि भिकोबा:—आमच्याकडून याला ना न्हाय.

अंतोपंत:—तर मग मी तुझाला पांच पांचशें रुपये खचित बक्षिस देईन. (मनांत) मी असा वस्ताद आहे कीं त्या द्रव्यापैकीं तुमच्या हातीं एक कवडी देखील पडूं द्यावयाचा नाही.

सदोबा आणि भिकोबा:—(मनांत) पैका गवसूं दे तर खरा. मग आम्हां दोघांफुडें तुझी योकट्याची काय विशाद लागली आहे? (मोठ्याने) बरें, सगुणाबाई सांपडल्या मंजी त्यांसनी कुणीकडे घेऊन जायाचें याचा काहीं तुझी इचार केला हाय काय ?

अंतोपंत:—विचार कसचा? नारोबा कोतवालाच्या हँवेलीं करावयाच्या. आतां येथें फार वेळ बोलत बसतां कामा नये. चला मोतीलालाचे घराचे मागचे बाजूस. त्या घराची सर्व रचना, गुप्त तळघरें वगैरे मला माहित आहेत. मी एक दोन महिन्यांच्या मार्गे हरिपंतांवरोबर त्यांच्या घरीं गेलों होतो, तेव्हां मोतीलालानें सर्व घर आन्नांस दाखविलें होतें. चला तर आतां.

(चालूं लागतात.)

प्रवेश २.

स्थळ—मोतीलालाचे घराची मागची बाजू.

अंतोपंतः—अरे, भिकोबा, तू आम्हां सर्वांमध्ये जास्ती उंच आहेस. तर तू या भिंतीजवळ उभा रहा. आणि सदोबा माझ्या अंगावरून चढून पलीकडे उडी टाकतील. (सदोबाकडे पाहून) सदोबा पलीकडे वाजूस गवताची गंजी आहे. तिच्यावर तुझी उडी पडेल आणि तुला इजाही व्हावयाची नाही. पण सांभाळहो, समोरच उडी मार, नाही तर तुझ्या उजव्या बाजूस विहीर आहे त्यांत पडशील बिडशील एखादा.

(भिकोबा भिंतीशी उभा राहतो. सदोबा त्या दोघावरून चढून पलीकडे उडी मारतो. मग अंतोपंत भिंतीवर चढतो, आणि खाली भोंतर सोडतो त्याला धरून भिकोबा भिंतीवर चढतो.)

अंतोपंतः—माझ्या मागून तुझी दोघेजण असे इकडून या. (चालू लागतो) हे चोर तळघराचे दार. (हळूच) हे उचकटा ह्मणजे आपण सारे आंत जाऊं. सगुणाबाई वहुत करून याच तळघरांत असेल. (दार उचकटतात.)

अंतोपंतः—या असे इकडून. (मनांत) अरे येथे तर कोणी दिसत नाही. पण दिवा मात्र टिकटिक जळत आहे. (चालतो) अरे माझ्या पायांखाली कांहींसे फळीसारखे वाजले. (खाली वाकून) हे एक चोर दार असेल. हे कांहीं आपल्याला मोतीलालाने दाखविले नव्हते, (उघडतो) येथे खाली थोडासा उजेड आहे

आणि परलगावर कोणी स्त्री निजली आहे. (शिडीने उतरतो) सदेबा आणि भिकोबा, या खाली. [अंतोपंत त्या स्त्रीचे केस मागे सारतो, तों सगुणाबाई त्याच्या दृष्टीस पडते. ती ओरडते इतक्यांत अंतोपंत तिच्या तोंडांत बोळा घालून बांधतो. मग ते तिघेजण एका धोतरांत तिची मोटळी बांधतात.]

अंतोपंत:—भिकोबा हें मोटळें घेऊन तूं वर जा. आम्ही तुझ्यामागून येतो. (भिकोबा शिडी चढू लागतो)

[अंतोपंत गादीवर चढून पाहतो, तों जवाहीर वगैरे अमोल्य पदार्थ त्यास दिसतात. ते धोतरांत गुंडाळून सदेबा जवळ देतो, आणि ह्मणतो] चल सदेबा, आतां आपण जाऊ.

[अंतोपंत आणि सदेबा शिडी चढून वर जातात. मग तिघेजण भिंतीजवळ जाऊन धोतर खाली सोडून धरून उतरतात.]

अंतोपंत:—चला आतां सदेबा. कोतवालाचे घरी जाऊन सगुणाबाईस त्याचे स्वाधीन करू. [जातात.]

प्रवेश ३.

स्थळ:—नारोबा कोतवालाचे घरांतील एक खोली.

सगुणाबाई:—शिव, शिव, काय प्रसंग हा आम्हा-
वर गुदरला आहे. देवा ! आर्झी असा काय तुझा अ-
पराध केला होता ह्मणून हें संकट तूं आम्हावर आणि-
लेंस ? प्राणनाथ, इतके सद्गुणी असतां त्यांणीं थोड-
क्यांसाठीं बनावट खेते केली ही गोष्ट होईल तरी कशी?

त्यांची आतां काय अवस्था असेल ! त्यांनीं मला निवा-
 न्याचे जागीं द्याणून मोतीलालाचे घरीं पाठवून दिलें, परंतु
 मी तेथें येऊन एक घटका झाली कीं नाहीं तेंच अंतोपंत
 आणि दोघे रामोशी असे तिघेजण आले आणि त्यांनीं
 मला धोतरांत गुंडाळून येथें आणून टाकिलें. देवा, मला
 येथें घेऊन येणाऱ्या लोकांच्या रानवट आचरणावरून
 त्यांनीं माझा छळ करण्याकरितां येथें मला आणून टा-
 किली असावी. मी कोठें येऊन पडलें? हें घर कोणांचें ?
 आतां पुढें माझी वाट काय होणार ? शिव, शिव ! मी
 अबला या संकटांतून कशी मुक्त होऊं ? अरेरे ! प्राण-
 नाथांची आतां काय अवस्था असेल ? रामभटांनीं
 सातान्यास जाऊन प्राणनाथांस मुक्त करण्याची कांहीं
 तरी खटपट करीन, आणि तिकडचा बंदोबस्त सर्व
 झाला द्वाणजे तुझांस कळविण्यास येईन, द्वाणून मला
 सांगितलें. पण ते पुण्यास आल्यावर मी मोतीलालाचे
 घरीं दृष्टीस पडलें नाहीं, द्वाणजे त्यांची अवस्था काय
 होईल ? मोतीलाल उद्यां सकाळीं माझ्याकडे विचार-
 पुस करण्याकरितां येतील आणि मी तळघरांत नाहीं
 असें पाहून त्यांना किती दुःख होईल ? अरेरे ! देवा, काय
 दुःसह प्रसंग हा आझावर आणलास ! (मूर्च्छा येऊन प-
 डते, कांहीं वेळानें सावध होऊन) माझे मन मला सां-
 गतें कीं येथें राहून मजवर कांहीं तरी अनर्थ ओढवेल.
 तर येथून पळून जाण्याचा मार्ग शोधून काढला पाहिजे.
 (उठून आजूबाजूस पाहून) या खोलीस एकच दार
 दिसतें. (दाराजवळ जाऊन) अग वाई ! याला आंतून
 कडी देखील नाहीं ! कोणी दृष्ट आला तर माझी अव-

लेवी काय स्थिति होईल ? वरें, या दाराच्या पाठीमागे काय आहे तें पाहावें. (दार ढकलून) याला तर बाहेरून कडी आहे. (इतक्यांत बाहेर कुलपांत किझी वाजलेली ऐकून) कोण वरें इतक्या रात्री माझ्याकडे येत आहे ? कोणीतरी दुष्ट, मज अवलेचा छळ करण्याकरितां येत असेल ! (कोयंड्यांतून कुलूप काढल्याचा आवाज ऐकून) आपण लांब जाऊन उभे राहावें. (खोलीच्या दारच्या कोपऱ्यांत जाऊन उभी राहते)

नारोबा कोतवालः—(दार उघडून आंत येऊन) बाई तुझी उभ्या कां रहातां ? बस या जाजमावर.

सगुणाबाईः—परपुरुषाचेपुढें स्त्रियांनीं उभेंच राहून बोललें पाहिजे.

नारोबाः—बाई, यजमानाचेपुढें चाकरांनीं उभे राहावें हें योग्य आहे, पण चाकराचेपुढें जर यजमान उभा राहील तर तसें करणें त्यात शोभेल काय ? बाई, मी तुमच्या चरणाचा दास आहे. माझ्यापुढें तुझी उभ्या राहूं नका.

स० बा०ः—तुझी कोण ?—येथें कशा करितांः—

ना० को०ः—प्रिये, मी येथें कशाकरितां आलों हें तुला सांगणें नको. तुझे मुख कसें पौर्णिमेच्या चंद्राप्रमाणें आल्हादकारक आहे. तुझे डोळे श्रमराप्रमाणें काळे भोर आहेत. तुझे केश मोराच्या पिसान्याप्रमाणें लांब आणि तक्रतकीत दिसत आहेत. तुझे दांत मोगऱ्याच्या कळ्याप्रमाणें बारीक बारीक आणि पांढरे शुभ्र दिसत आहेत. तुझी अंगकांति कशी गौरवर्ण आहे.

तुझ्या अशा सुंदर शरीराकडे पाहिलें ह्मणजे एकदां तुला वृद्धालिंगन द्यावें असें वाटतें.

स० बा०:-महाराज, मी गरीब अवला आपणास शरण आलें आहे तर मला सोडून द्यावें.

ना० को०:-तुझ्या ह्या सुंदर मुखाकडे पाहिलें ह्मणजे तुझ्या अधराचें चुंबन करावेसे वाटतें.

स० बा०:-महाराज, मी तुझ्यास दोन्ही हात जोडून विनवणी करितें कीं, असलें बालणें माझ्याशीं आपण लावूं नका. जर तुझ्यास ईश्वराची भीति वाटत असेल तर मज अनाथेचा असा छळ करूं नका. आणि लवकर माझी सुटका करा.

ना० को०:-प्रिये, तूं मला प्राप्त होईपर्यंत मला ईश्वराची देखील भीति वाटावयाची नाही. तर प्रिये, तूं माझ्याशीं राहण्यास कबूल हो. तुला मी फार ममतेनें वागवीन. तूं मला वश झालीस ह्मणजे तुझ्या सौख्यास पारावार राहणार नाही असें समज. मी आपलें कोतवालीचें काम सोडून देऊन जमीनजुमला वगैरे सर्व विकून टाकीन. मग तूं आणि मी एका दूर ठिकाणीं जाऊन राहूं. तेथें तुला वसायास पालख्या, मेणे हावे तितके मिळतील. तुला नेसावयास जरीचीं लुगडीं व तुझ्या तैनातीला हव्या तितक्या दासी मिळतील. एकंदरीत तुझ्या सौख्यास ज्या ज्या गोष्टी लागतील त्या त्या गोष्टी मी तुला पुरवीन, कारण मी गर्भश्रीमंत आहे. माझ्याशीं तूं स्त्रीप्रमाणें राहावयास कबूल मात्र हो.

स० बा०:--चांडाळा तोंड भाटप. तुझ्या गोड गोड भाषणांनीं मी तुला कधीं भुलणार नाहीं.

ना० को०:--(तिच्याकडे आनंदानें पाहत राहतो) प्रिये, तूं रागावली आहेस तरी किती छेरेख दिसत आहेस! प्रिये, तुझें रागाचें भाषण तुझ्या अधराचें एकसारखें चुंबन घेऊन बंद करावेसे वाटतें. तूं जे हात मला झिडकारण्याकरितां मजकडे उभारीत आहेस ते माझ्या बाहुपाशांत अडकावून टाकावेसे वाटतें. (जवळ जाऊं लागतो.) प्रिये—

स० बा०:--अधमाधमा तूं पुढें एक पाऊल टाकलेंस किंवा तोडानें एक वाईट शब्द बोललास तर मी एकदम जीव देईन. मी जेव्हां घराचे बाहेर पडलें तेव्हांच माझ्या लक्षांत येऊन चुकलें कीं, मी आल्याशिवाय जगांत पडणार आणि जगांत तुजसारखे पाषाणहृदयी, चांडाळ, दुष्ट मांगडे असावयाचेच. यासाठीं मी आपल्या मंगळसूत्रांत विष घालून ठेविलें, अशासाठीं कीं तुझ्यासारखे माझा छळ करूं लागले कीं विष खाऊन प्राण सोडावा. तर दुष्टा मुकाट्यानें आलास तसा चालता हो. एक बोटभर जर पुढें आलास तर तुझ्या डोकीवर स्त्रीहित्येचें पातक वसेल. [मंगळसूत्र तोंडाजवळ धरिते.]

ना० को०:--[तिच्याकडे आश्चर्यानें पाहतो] प्रिये, तूं जाल्या भित्री आहेस. आज माझ्या बोलण्यास तूं रुकार दिला नाहीस तर उद्यां तरी देशील. आतां, मी जातो, आणि उद्यां पुनः यावेळीं येईन, तेव्हां तूं माझी

इच्छा असमान्य करणार नाहीस अशी माझी खात्री आहे. [दारांतून बाहेर जाऊन]

आजपर्यंत मी शेंकडों स्त्रियांस भुलाविलें. परंतु ह्या सगुणाबाईप्रमाणें पातिव्रत्यरक्षणास इतकी तत्पर स्त्री अद्भुतपर्यंत मी पाहिली नाही. कांहीं स्त्रियांच्या सौंदर्याचें वर्णन मी केलें, तेव्हां त्या खुलून गेल्या, आणि त्यांचा ताठा नाहीसा झाला. कित्येकांशीं मी प्रेमाचें भाषण केलें त्यानें त्या वश झाल्या. कित्येक स्त्रियांस दासदासी, पालख्या, मेणे, दागदागिने वगैरे ऐश्वर्याच्या गोष्टींनीं भूल पाडली. परंतु सगुणाबाईनें कशासच दाद दिली नाही. आणि आपलें पातिव्रत्यरक्षण करण्याविषयीं जेव्हां तिचे सारे उपाय हरले तेव्हां तर ती विष खाऊन प्राण टाकण्यास सिद्ध झाली. शाबास ! तुझी शाबास ! वरें, पण काय चिंता आहे? (आवेशानें) आज नाही आणखी आठ दिवसांनीं तुझा ताठा नाहीसा होईल. आतां तूं माझ्या तावडींत सांपडली आहेस. जाशील कोठें? (जातो)

प्रवेश ४ था.

स्थळ—सातारा, तात्यासाहेबांचे घरांतलि
हरिपंताची खोली.

हरिपंतः—हरहर ! हरहर ! मी किती अधमाधम आहे. मी आपल्या लहानपणापासून तों आजपर्यंत एक सारखा पापें करित आलों आहे. मी दहावारा वर्षांचा असतां शालेंत जात होतो, परंतु मी अभ्यास करित नाही

झणून माझा पंतोजी वारंवार बाबांस सांगत असे. एके दिवशीं बाबा फार रागावून मला झणाले, हऱ्या तूं जर आजपासून मन लावून अभ्यास केला नाहीस तर माझी सर्व जिनगी वगैरे मी ह्या चिमकुल्यास देईन. तसें ते त्यावेळेस थडेंच झणाले. परंतु अंतूनें भर दिल्यावरून मला तें खरेसें वाटलें; आणि त्या बाळास ठार मारण्याचा निश्चय करून कोणी एक यशोदाबाई झणून होती तिजकडून त्या बाळास मारून टाकविलें. अरेरे ! काय पातक हें ! त्या बाळाची आठवण झाली झणजे माझ्या डोळ्यांपुढें त्याची सुंदर मूर्ति उभी राहते. आणि मी जर मृत्युलोकीं येऊं शकलों तर मला मारल्याबद्दल तुझ्या छातीत तरवार भोंसकली असती असेंच जणो काय झणत माझ्याकडे डोळे वटारून पाहत आहे असें वाटतें. शिव ! शिव ! पुढें मी अंतोपंताच्या नादानें बोहर-ख्याली झालों आणि कटिबूळ तृप्त करण्याकरितां सावकाराचीं कर्जे काढलीं, तीं अनेकवार बाबांनीं फेडिलीं. कधीं कधीं मी घरचे दहा दहा वीस वीस रुपये याप्रमाणें किती तरी रुपये लांबविले असतील. शेवटीं चार पांच महिन्यांमार्गे माझ्या दुर्बर्तणुकीबद्दल मला बाबांनीं मारलें आणि तेव्हां मला फार राग आला, आणि मीं अंतूस पत्र लिहिलें. तेव्हां त्यानें भर दिल्यावरून खेटीं खेते करण्यास मी राजी झालों. आणि त्याचा काय भयंकर परिणाम झाला तो पहा ! श्रीमंतांनीं बाबांस सुळीची आणि आईस जन्मोडेपची सजा उराविली. अरेरे ! लहानपणीं बालहत्येचें पाप मीं आ-

पल्या डोक्यावर घेतलें आणि आतां पितृहत्येचें आणि मातृछलाचें पाप डोक्यावर घेणार. आतां बाबाची स्थिति कशी असेल? आई कोठें असेल? माझ्यामुळें त्यांना या यातना भोगाव्या लागत आहेत. शिव! शिव! माझ्या दुराचरणास पारावार नाही! हेच अनुतापाचे विचार अनेक वेळां माझ्या मनांत येऊन चुकले. मी पुष्कळदां अंतूची संगति सोडण्याचा निश्चय केला. परंतु काय करावें? तो माझ्याजवळ असला ह्मणजे माझे कांहीं चालेनासैं होतें. माझा माझ्या शरीरावरील ताबा नाहीसा होतो. पण [अवेशानें] आजपासून मी निश्चय करितों कीं अंतोपंताची संगति सोडावयाची. अजून बाबांस जोंपर्यंत सुळीं दिलें नाही तोंपर्यंत खोटीं खतें मीं आणि अंतोपंतानें केलीं असैं, सांगून त्यांस सोडवितां येईल. परंतु—

अंतोपंतः—[दार उघडून आंत येतो] नमस्कार! नमस्कार!

हरिपंतः—नमस्कार!

अंतोपंतः—[हरिपंताकडे न्याहाळून पाहून] हरि, आज तुझी कांहीं आनंदी वृत्ति दिसत नाही.

हरिपंतः—बाबांस उद्यां सुळीं देणार ह्मणून आनंद मानूं कीं काय?

अंतोपंतः—(मनांत) आजचा रंगच कांहीं निराळा दिसतो बोवा. (मोठ्यानें) आज पांच सहा महिने खटपट केलीस ती कशाकरितां तर? खोटीं खतें करण्याच्या भरीस तरी कां पडलास आणि मला तरी इतका त्रास कशाकरितां दिलास?

हरिपंतः—अंतू तूं रागाचूं नको. मी तुला राग येण्याच्या उद्देशाने कांहीं बोललों नव्हतो. आपण दोघांनीं खोटीं खेते केलीं खरीं, पण भाइया पापाबद्दल मला आतां पश्चात्ताप वाटूं लागला आहे. यासाठीं तूं जर माझा खरा मित्र असशील तर बाबांस आणि आईस सोडविण्याची कांहीं तरी तजवीज सांग.

अंतोपंतः—(मनांत) ही स्वारी अशीच हातांत बांगड्या भरून बसणारी भागुबाई आहे हें मला कधीं पाहूनच ठारूक होतें. तात्यासाहेब एकदां सुळीं जात तोंपर्यंत भीति आहे. मग मी हरिपंताला भीत नाहीं. पण तोंपर्यंत कांहींतरी तजवीज योजिली पाहिजे. (मोठ्याने) हरि, तुझ्यासारखा मूर्ख आणि अजागळ मनुष्य मीं पाहिला नाहीं. तुला आपल्या आईबापांची कींय येते, परंतु त्यांनीं असें काय तुला फुलाप्रमाणें वागविलें झणून कींय याची ? लहानपणीं तात्यासाहेब तुला गुराप्रमाणें मारीत असत ते विसरलास वाटतें ? लिहितां, वाचतां, हिशेब ठेवितां आलें झणजे वस्स आहे. उगीच खट्याळभर निरूपयोगी शास्त्रें शिकून करावयाचीं आहेत काय ? परंतु तात्यासाहेबांस पाणिनीचीं धड उच्चार करावयास देखील न येणारीं तीं सूत्रें महत्वाचीं वाटत असत आणि तीं तुला न आवडल्यामुळे तूं तीं पाठ केली नाहींस झणजे तुला उलटा टांगून खालून वेताच्या लांब बारीक आणि सणसणीत छड्या मारीत असत ते विसरलास वाटतें ?

हरिपंतः—खरेंच अंतू, बाबांनीं तर मला फार क्रूर-

तेनें बागविलें आणि त्यांच्या मारण्याचा प्रकार मनांत आला ह्मणजे आंगावर कांटा उभा राहतो.

अंतोपंतः—हें तर जाऊदे, पण दुसऱ्या अनेक प्रसंगां त्यांनीं तुला कसें छळले तें विसरलास वाटतें ? तूं दहा वर्षांचा होतास तेव्हां तुझा एक फटाकडा उडून गंवताचे गंजीवर पडला आणि ती जळली तेव्हांपासून कधीं तरी त्यांनीं तुला दारू उडवूं दिली काय ?

हरिपंतः—खरेंच, अंतोपंत, मी फटाकडा कांहीं बुध्या गंवताचे गंजीवर टाकला नव्हता. तो चुकून जाऊन तेथें पडला आणि त्यामुळें ती जळली. नुक-सानही कांहीं फार झालें नाहीं, पण तेव्हांपासून दिवाळींत दारू ज्याचें नांव ती मला उडवायास मिळाली नाहीं. आणि मला तर दारूचा भारी नाद असे. शेजाऱ्यांचीं मुलें दारू उडवीत तेव्हां मी त्यांचे तोंडाकडे पाहत उभा राहीं.

अंतोपंतः—आपली जिंदगी तुला देणार नाहीं ह्मणून देखील त्यांनीं निश्चय केला होता. अरे, अशा गोष्टी थोड्या थोडक्या नाहींत, सदादित घडत असत, त्या तूं विसरलास वाटतें ?

हरिपंतः—नाहीं ! त्या सर्व आतां माझ्या डोळ्यांपुढें उभ्या आहेत.

अंतोपंतः—तर मग तुला आतां तात्यासोहवां विषयीं काय ह्मणून कीव येत ? जें कांहीं व्हायाचें असेल तें होऊं दे.

हरिपंतः—पण आई ?

3088 dt. 23.11.51

National Library,

अंतोपंतः--ती बोलून चालून तुझी सावत्र आई. कधीं तिनें तुला मांडीवर घेतला, कीं कधीं खाऊं दिला, असें तिनें तुझें केलें तरी काय, ह्मणून तिची कींव तुला येते ? तूं वेडा तर नाहीसना ?

हरिपंतः--अंतू ! तूं ह्मणतोस तें अगदीं खरें आहे, आणि मघाशीं तुझ्याशीं मी तुटक रीतीनें बोललों त्याजबद्दल मजवर रागावूं नकोहो,

अंतोपंतः--[मनांत] असा ताळ्यावर ये. [मोठ्यानें] छेरे वेड्या, लहानपणापासून तूं आणि मी अगदीं जिवलग मित्र आहों, माझ्या मनांत तुझ्याविषयीं राग कधींही यावयाचा नाही समजलास ?

हरिपंतः--बरें तूं ज्या कामाकरितां गेला होतास तें काम कसें काय झालें !

अंतोपंतः--(आपणच पाठीवर शेंबोसकी घेऊन) अरे हा पठ्या गेल्यावर काम फत्ते व्हावयाचें नाही ह्मणजे काय गोष्ट आहे ? बुधवारीं रात्रीं रामभट आणि सगुणाबाई पळून गेलीं असें समजल्याबरोबर तूं मला त्या दोघांस आणि निदान सगुणाबाईस तरी पकडण्या-विषयीं सांगितलेंस. मी ताबडतोब येथून एका उमद्या घोड्यावर बसून पुण्यास गेलों. मला मोतीलालाचे घरीं तीं गेलीं असा संशय आलाच होता, ह्मणून त्या घराच्या आसपास मी घिरट्या घालूं लागलों. इतक्यांत रामभट त्या घराचे मागचे बाजूस दृष्टीस पडला.

खिजमतगारः--(येऊन) मेणा तयार आहे खालीं.

हरिपंतः:-अंतू, तू यात्रयाचे आधीं मला चैन पडत नव्हतें ह्याणून मी लवंगी वागेंत जावयाचा वेत करून मेणा काढावयास सांगितलें होतें, तर आतां आपण मेण्यांत वसून वागेंतच जाऊं आणि वाटेनें मला सारी हकीकत सांग.

अंतोपंतः:-य़कि आहे. बरें पण, माझें वक्षीस?

हरिपंतः:-अरे वक्षीसास काय उशीर; हे घे पांचशें रुपये. [फुडताळाकडे जावयास निघतो].

अंतोपंतः:-पण हरिपंत, कामगिरी चोख वजावि-
ल्याबद्दल कांहीं जास्ती वक्षीस तुम्हीं मला दिलें पाहिजे.

हरिपंतः:-बरें हे घे सहाशें रुपये. कबुलायतीपेक्षां शंभर जास्ती. (रुपये देतो).

हरिपंतः:- (पोशाख करतो) चल आतां (जातात).

(पडदा पडतो.)

पहिला अंक समाप्त.

अंक २ रा.

प्रवेश पहिला.

स्थळ—सातारा.

हरिपंत:—[पलंगावर पडला आहे] उद्यां गांवा-
बाहेर माळावर एक सूळ उभारतील. एक मांग येऊन
बावांचे हात पाठीमागे बांधील. दुसरा एक मांग बा-
बांच्या तोंडावर काळी टोपी घालील. मग ढोलकीं
वाजत असतां चार पांच मांग मिळून बाबांस सुळा-
वर [शहारे देऊन] चढवितील. आणि मग बाबा
या जगांतून नाहींसे होतील. आणि मग तर मला
अखंड सुखप्राप्ति होईलना ?

पिशाच्यांच्या पांढऱ्या आकृति:—[येऊन]
नाहीं! नाहीं!! नाहीं!!! कधीं नाहीं तुला सुखप्राप्ति
व्हावयाची.

(हरिपंत दचकतो आणि त्याच्याने बोलवेनासें होतें).

सर्वांत उंच आकृति:—(सावकाश) तूं मला हाल
हाल करून मारीत आहेस. परंतु ईश्वर माझा संरक्षक
आहे. तो सद्गुणी मनुष्यास कधीं अंतर देत नाहीं.
मी कसाही या संकटांतून सुटें, परंतु मला छळल्या-
बद्दल मरणसमयीं तुझें अंतःकरण पश्चात्तापानें होरपळून
तूं मरशील. (हंसते)

धाकटी आकृति:—तूं मला संकटांत टाकिलें
आहेस, परंतु दनिवत्सल परमेश्वर मला साहाय्य आहे.
तो निरपराध्यांस कधीं अंतर देत नाहीं. परंतु—

दोन्ही आकृति:-तूं आमचें दोन वर्षांचें मूल यशोदावाईकडून मुंडी मुरगळून मारून टाकविलेंस, आणि आमच्या दांपत्यप्रीतीचा अंकुर मुळापासून खुडून टाकलास, ह्याणून तुझ्या पातकाबद्दल तुजें दांपत्य-प्रीतीचें बींच रुजूं देणार नाहीं. मग अंकुर कोठून ? आणि अंकुर नाहीं तर वृक्ष कोठून तुझ्या दृष्टीस पडणार ? [दोन्ही आकृति हंसतात].

धाकटी आकृति:-(सावकाश) तूं आपल्या सुंदर स्त्रीला घेऊन

मोठी आ०:-(सावकाश) पुष्पशय्येवर बसशील.

धा० आ०:-तिच्या मुखचंद्रम्याकडे पाहून

मो० आ०:-आनंदसागरांत बुडून जाशील.

धा० आ०:-आणि मग तिच्या अधरपल्लवाचें

मो० आ०:-आपल्या कृतार्थ ओठांनीं चुंबन घेशील आणि तुझ्या हृदयांत आनंदाच्या लाटा उचंबळूं लागतील.

धा० आ०:-परंतु जेव्हां त्या सौंदर्यललितेच्या शरीराचें

मो० आ०:-आलिंगन व्याध्यास जाशील,

सर्वांत धाकटी आकृति:-तेव्हां मी तुझ्या-पुढें उभा राहीन आणि तुला आलिंगन घेऊं देणार नाहीं. ज्याप्रमाणें एखाद्या तान्हेल्या मनुष्यानें आपल्या ओठांपुढें अमृताचा पेला धरलेला असावा आणि कोणी तरी अकस्मात तो लवेंडून घ्यावा, त्या-प्रमाणें तूं नंदनवनोपमसुखास तयार झाला असतां तुला त्या सुखाचा आस्वाद मी घेऊं देणार नाहीं. मी

दोन वर्षांचा लहान असतां यशोदाबाईकडून माझी मुंडी तू मुरगळाविलीस त्याचे हे पहा करकोचे मानेवर कसे रतले आहेत (मान पुढे करून दाखविते).

तिन्ही आकृतिः—तुझे वाईट पाहून आद्मांस फार आनंद होईल.

(मोठ्याने हांसतात आणि सावकाश दारांतून जातात)

हरिपंतः—(किंकाळी फोडून पलंगावरून उठतो आणि कांहीं वेळ स्तब्ध राहून इकडे तिकडे पाहून) मला कांहीं स्वप्न तर नव्हतना पडलें ? (विचार करून) छेः स्वप्न कोठलें ? स्वप्न नव्हतें यांत बिलकुल शंका नाही. मीं (डोळ्यांकडे बोट करून) या डोळ्यांनीं (शहारे देऊन) त्या तिन्ही आकृति पाहिल्या. शिव शिव ! माझ्या अंतःकरणाला स्वस्थता द्याणून कधीं मिळावयाचीच नाही कीं काय ? (मोठ्याने) अरे विठ्या, ए विठ्या, अरे विठ्या ए ! विठ्या असेल गाढ झोपेत (आणखी मोठ्याने) अरे ए विठ्या—आ—आ विठ्या.

विठ्या—(बाहेरून) जी—ई—ई.

हरिपंत—असा इकडे ये. (विठ्या पुढे जातो.)

ह० पं०—घडयाळजीस जाऊन विचार बरे किती वाजले ते.

विठ्या—(जाऊन येतो) मध्यरात्र उलटून एक घटका झाली.

ह० पं०—(मनांत) तर मग रात्र कांहीं फार उरली नाही. आतां आपण उजाडेपर्यंत ह्या तसविरा पाहून

वेळ घालवावा. (मोठ्याने) विठ्या बाहेर वसून रहा.
उजाडेपर्यंत निजून नको हो.

विठ्या:- नाही. सरकार. जागाच रहातो. (जातो.)

प्रवेश २.

स्थळ-सातारा, अंतोपंताची खोली.

अं० पं०:-मीं आजपर्यंत हरिपंतापासून किती तरी
रुपये उपटले. थोडक्यांत थोडके झटले तरी
हजार सहज होतील. हरिपंत अगदीं भोळसर मनुष्य
आहे. त्याला कांहीं सांगितलें तरी तो ऐकतो. त्याचें
मन वळविण्यास मुळींच श्रम पडत नाहीत. वारंवार
तात्यासाहेबांविषयीं हरिपंताचे मनांत वाईट वाईट
गोष्टी बिंबवून देऊन शेवटीं या थराला गोष्ट आणिली.
आज दुपारीं तात्यासाहेबांस सुळीं दिलें झणजे झालें.
मग माझ्या चित्ताला बिलकुल घोर रहाणार नाही;
तोंपर्यंत हरिपंताशीं सलोख्यानें वागलें झणजे झालें.
मग पन्नास हजारांची जिंदगी हरिपंतापासून मला क-
बुलायतीप्रमाणें मिळेल. आणि मग पांच सहा महि-
न्यांच्याआंत हरिपंतापासून जें कांहीं असेल नसेल
तेवढें फसवून काढून घेईन. मग उत्तर हिंदुस्थानांत कोठें-
तरी जाऊन चैन करीत राहीन. मी एका सुंदर स्त्रीशीं
लभ लावीन; चाकर वगैरे खूप ठेवीन. गाण्यावजाव-
ण्यामध्ये अगदीं गर्व होऊन जाईन. मग माझ्यासारखा
सुखी प्राणी दुनियेंत मिळणार नाही.

रामज्या:-(येऊन) रावसाब, हरिपंत आपणास भेटाया आल्याति.

अ० पं०:-येऊं दे त्यांना वरती.

रामज्या:-जी साब. (जातो).

अ० पं०:-नमस्कार. यावे तुम्ही हरिपंत. आज इतक्या सकाळींचसे बाहेर पडलांत ?

हरिपंत:-तसेंच कांहीं आहे, म्हणून तुझ्याकडे आलों. तुला काय सांगूं, काल मला असा भयंकर देखावा दृष्टीस पडला कीं तसा मीं अजूनपर्यंत पाहिला नव्हता. आणि तूही पाहिला नसशील.

अ० पं०:-(मनांत) बावळट म्हणावे तें याच्यासारख्या लोकांना ! (मोठ्याने) काय देखावा पाहिलास सांगतर खरा.

हरिपंत:-काल कीनाहीं मी रात्रीं निजण्याकरितां म्हणून बिछान्यावर पडलों होतों. मला झोंप कांहीं लागली नव्हती. मध्यरात्र झाली होती आणि दिवा अंधक अंधक जळत होता. अशावेळीं अकस्मात माझ्या दिवाणखान्याचें दार वाजलें. आणि मी ति-कडे पाहतों तों तीन आकृति पांढऱ्या शुभ्र वस्त्रांनीं आच्छादलेल्या माझ्या दृष्टीस पडल्या. त्यांपैकीं एक सर्वांत उंच होती. दुसरी तिच्याहून जराशी ठेंगणी होती. आणि तिसरी अगदीं लहान होती. त्या मनुष्यांच्या आकृति असाव्यात असें मीं तेव्हांच ताडलें. परंतु कांहीं वेळ त्यांच्याकडे टक लावून पहात राहिलों तों उंच आकृति तात्यासाहेबांच्या सारखी दिसली, मधली माझ्या आईचेप्रमाणें दिसली, आणि तिसरी माझा

सावत्रभाऊ सदाशिव, ज्याची मुंडी मी यशोदाबाईकडून (शहारे देऊन) मुरगळली, त्याची होती. त्या प्रसंगां जें जें घडलें तें मी आतां तुला सारें सांगत बसत नाहीं. पण दोन मोठ्या आकृती मला म्हणाल्या “ईश्वर आमचा संरक्षक आहे. तो आम्हास कधीही अंतर देणार नाहीं. आम्ही कोसेही या सकटांतून मुक्त होऊं. परंतु तुझ्या अपराधाबद्दल तूं पश्चात्तापानें होरपळून मरशील.” धाकटी आकृति झणाली “ तूं माझ्या आईवापांच्या दांपत्यप्रेमाचा अंकुर खुडून टाकलास झणून मी तुला पत्नीसुख भोगूं देणार नाहीं.” मी तुला त्याची सारी हकीकत सांगितली नाहीं. पण माझ्या अंतःकरणावर ती जशी कांहीं लाल तापलेल्या लोखंडाच्या खिळ्यानें खोदून ठेविली आहेसें वाटतें. अतिशय भयंकर देखावा बोवा ! मला वाटतें हा कांहीं तरी दाखला असावा ! आतां पुढें काय करावें,

अं० पं०:-अरे छे ! दाखला कसचा ! तूं सदादित त्याच गोष्टीविषयीं विचार करित असतोस झणून तुझ्या मनाला कांहीं तरी भ्रान्ति होते इतकेंच, दुसरें कांहीं नाहीं. रामदासाचे चार पांच अभंग तुला माहीत असतीलच.

छाया देखोनी आपली । शंका अंतरीं वाटली ॥

ऐसें भ्रमाचें लक्षण । भुले आपणा आपण ॥

मुखें बोलतां उत्तर । तेथें झालें प्रत्युत्तर ॥

डोळा घालितां अंगुळी । एकाचीं तीं दोन झालीं ॥

पोटीं आपण कल्पिलें । तोंचि आलेंसें वाटलें ॥

दास झणे हे उपाधि । शंका धरितां अधिक बाधी ॥

समजलास?

हरिपंत:-मला आतां वाटते कीं मीं जे पाहिलेंसं मला वाटते तें केवळ माझ्या बुद्धीचेच कृतक असवित. (मनांत) पण त्या चमत्काराचा कांहां तरी दाखला असेल असे माझें मन मला सांगतें.

अं० पं०:-तूं रात्रीं एकटा निजतोस क्षणन असे भयंकर देखावे तुला दिसतात. तूं लग्न केलेंस क्षणजे तुझें मन असल्या पोरकट गोष्टींपासून वळेल हें मीं खात्रीनें सांगतां. यासाठीं-अरे, पण तुला कांहीं गलबला ऐकूं येत नाहीं काय?

हरिपंत:-होय-मोठाच गलबला ऐकूं येतो.

अं० पं०:-(खिडकींतून डोंकें बाहेर काढून) हींतून कांहीं दिसत नाहीं. मीं रामज्यास पाठवून शोध आणवितों. रामज्या-आ, ए रामज्या-आ !

रामज्या:-(येऊन) जी महाराज.

अं० पं०:-अरे रस्त्यांत हा कसला गलबला होत आहे, पाहून ये बरें.

रामज्या:-जी सरकार, (जातो).

रामज्या:-(येऊन) तात्यासाब कोलटकर काल रात्रीं तुरंगमधून पळून गेले म्हणून समया लोकांमंदीं बातमी पसरली हाय. त्यांचा रक्तबालदार आज चार वाजतां त्यांसनी ताट वाढून रोटी घेऊन गेला आन पाहातो तो तात्यासाब तिते नवत. त्या कोटून पळाल असाच म्हणून इकड तिकड पातो तो थोका खिडकीच्या दोन भल भक्कम लोकांडी गरादी फांकटेच्या हायती अस पवितलंन्. त्या त्या खिडकीमंदून भाईर पडल्या.

वर पुढे कसे निसटून गेल त्वे वरीक न्हाय समजत.
कारन त्वेच्या पुड योक मोठी भिंत हाय आणि तिच्या
भवर्ती समदायेल सिपायांचा पहारा असतुया.

अं० पं०:-असे काय! वरें, तूं जा आतां.

[विचार करीत राहतो.]

हरि०:- (मनांत) मला काल जो चमत्कार दि-
सला त्याचा प्रत्यय हा आला. माझें अंतःकरण कांहीं
विलक्षण आहे. बाबा कैदेत होते तोंपर्यंत त्यांनीं सुळीं
जाऊं नये आणि सुटून जावें असें वाटत होतें. परंतु
आतां ते पळून गेले अशी बातमी ऐकून देखील चि-
त्ताला समाधान वाटत नाहीं. शिव शिव ! मला आ-
णखी किती यातना काढावयाच्या आहेत कोण जाणें.
मृत्यू येईल तर फार वरें होईल. (मोठ्याने) अंतू,
आतां माझें अंतःकरण स्वस्थ नाहीं. मी जातो. तूं
दुपारीं ये माझ्या घरीं. (जातो.)

अं० पं०:- (आपल्याशीच) अंतू तुला कांहीं भि-
ण्याचें कारण नाहीं. जोंपर्यंत तुझी बुद्धि अशीच का-
यस आहे, तोंपर्यंत सर्व कांहीं गोष्टी तुला अनुकूलच
होतील.

प्रवेश ३.

स्थल.-नारोबा पुणें कोतवालाचे घरांतील
सगुणावाईची खोली.

स० बा०:-काल मला विषाची कल्पना सुचली ह्मणून
वरें झालें. पण आज कांहीं ती युक्ति लढवितां येणार

नाहीं. असें समजून तीन दिवस मला विचार कर-
ण्यास सवड दे ह्मणून मुदत मागून घेतली तर या तीन
दिवसांत बाहेर पडण्याची कांहीं तरी तजवीज पाहिली
पाहिजे. (विचार करीत वसते) हां हां, असेंच केले
पाहिजे, त्याशिवाय परिणाम नाही. (इतक्यांत
खंड्या ताट घेऊन येतो.)

खंड्या:-बाई हें तुमचें फराळाचें ताट.

स० बा०:-[त्याच्या डोळ्यांत धूळ घालते. तो डोळे
चोळू लागतो. तों ती त्याचे हात बांधते, मग त्याच्या
तोंडांत फडक्याचा बोळा कोंबते आणि त्याचा आंगर-
खा फाडून काढते आणि रुमाल काढून आपण घाल-
त्ये] येथपर्यंत तर युक्ति सिद्धीस गेली. आतां धिटा-
ईनें घराच्या बाहेर पडले पाहिजे. (चालते. दाराच्या-
बाहेर जाऊन कडी लावते व मग घराच्याबाहेर
पडते.) मी घराच्याबाहेर तर सुरक्षितपणें येऊन पोचिलें.
आतां कोठें जावें बरें ? (रामभट्टास पाहून)-कोण,
रामभट ?

रामभट:- (पाहून) कोण, वहिनीबाई ?

स० बा०:-होय मीच.

रामभट:- (हळू स्वरानें) आतां कांहीं न बोलतां चला.
पुण्याचे शेजारीं वडगांव ह्मणून एक खेडें आहे तेथें
जाऊं. तेथें एक माझ्या ओळखीची बाई आहे. तेथें
गेल्यावर पुढचा विचार करूं. (असें ह्मणून दोघे
वडगांवची वाट धरतात.)

रा० भ०:-वहिनीबाई, तुझी थकलांतसें वाटनें-

स० बा०:-होय. मी फार थकून गेलें आहे. कोठें तरी आतां घटकाभर बसून विसावें घऊं.

रा० भ०:-हें चौसोपी देऊळ आहे. आपण आंत जाऊन बसूं या. (आंत जातात) हे या येथें दोन बैरागी निजले असावेतसें वाटतें. कारण येथें ही एक आगटी आहे पहा. चला आपण देवीजवळच्या सोप्यांत जाऊन बसूं. (जाऊन बसतात)

स० बा०:-रामभट मला आधीं हें सांगा कीं मी नारीबाच्या घरांतून बाहेर पडायोस आणि तुझी येथें यावयोस एक गांठ कशी पडली. तुझी सातान्यासना गेला होतां ?

रा० भ०:-कोठला सातारा आणि कोठलें काय? मी तुझ्यास मोतीलालाचे घरांत ठेऊन घराच्या बाहेर जां पडलों तों मला अंतोपंत भेटला, आणि मग आम्हीं एकमेकांच्या सोबतीनें सातान्याकडे ह्यागून जाऊं लागलों. जातांजातां एका राईत शिरलों, तेव्हां त्यानें शीळ घातली, त्याबरोबर त्याचे दोन साथी झाडींतून पुढें आले, आणि मग ते तिघे मला बांधूं लागले. परंतु मी मोठ्या शर्तीनें त्यांच्या तावडींतून छुटलों, आणि त्याच झाडींतल्या एका झाडावर लपलों. पुढें त्यांनीं माझा पुष्कळ शोध केला, पण मी सांपडलों नाहीं, ह्यागून ते जाऊं लागले. जातांना ते हळू कांहींवेळ बोलले यामुळे ते कोठें निघाले हें मला कळना. मग ते गेल्यावर मी खालीं उतरलों आणि पुन्हां मोतीलालाचे घरीं जावें असा विचार केला. कारण मला संशय आला होता कीं मला अंतोपंतानें मोतीलालाचे घराशीं पाहिलें. त्यावरून त्याला क-

दाचित शंका आली असेल कीं सगुणाबाई येथेंच असतील, ह्मणून तो तिकडेच गेला असवा, असा तर्क करून मग मी मोतीलालाचे घराकडे निघालों आणि तेथें जाऊन पोंचल्यावर मी त्याला घेऊन तुमच्या तळघराकडे आलों, आणि पाहतों तों तुम्ही तेथें नव्हतां. पलंगावरील गादी वर केली होती; गादीखालीं जवाहीर वगैरे नव्हतें. त्यावरून आम्हीं तेव्हांच ताडिलें कीं अंतोपंतानें येथें येऊन तुझांस नेलें असावें. मग बाहेर येऊन दिवा घेऊन पाहतों, तों पुष्कळ पावलें उलटीं सुलटीं मातीवर उमटलेलीं होतीं आणि तीं गवताच्या गंजीपर्यंत होतीं. आणि शेजारच्या भीतीच्याही त्रिटा कांहीं दासळल्या होत्या. यावरून उबड झालें कीं त्या चोरांनीं तुझांस याच मार्गानें बाहेर काढिलें असावें. मग आतां तुमचा शोध कोठें करावा ह्मणून आम्ही विचार करूं लागलों. तेव्हां मोतीलालानें ह्मटलें कीं शहरच्या कोतवालाचे स्वाधीन बहुतकरून त्यांनीं तुझांस केल्या असाव्यात. ह्मणून मी नारोवा कोतवालाचे घराकडे गेलों. तेथें जाऊन पाहतों तों अंतोपंत आणि दुसरे दोघे—जे मला बांधायाकरितां झाडीत आले होते—इतके असामी घराच्या बाहेर येतांना दृष्टीस पडले. तेव्हां तुम्हीं येथेंच असाव्यात असा जो मला संशय आला होता तो दृढ झाला. मग एक दोन दिवस मी कोतवालाच्या घराशेजारीं निरनिराळ्या वेषानें फिरत होतों, आणि कोणत्या रीतीनें तुझांस येथून सोडवून नेतां येईल याचा विचार करीत होतों. कोतवाल अगदीं मांगांतला मांग आहे. तो तुझांला कांहीं तरी

अपाय करील या भीतीनें मला वाटत होतें कीं तुझीं त्या सिंहाच्या गुहेतून जितक्या लवकर बाहेर पडाल तितक्या चांगल्या. आज मीं रोजच्या प्रमाणें बाहेर हिंडत असतां तुझांस ओळखलें अशी माझी हकीकत आहे. पण आपलाच वचाव होऊन कांहीं उपयोग नाही. तिकडे तात्यासाहेबांची स्थिति काय असेल कोण जाणें.

स० बा०:-माझें चित्त रात्रंदिवस तिकडेसच लागलेलें असतें. (देवीस) आई, तूं आझांस जसें संकटांतून पार पाडिलेंस तसेंच प्राणनाथासही संकटांतून पार पाड. एवढीच माझी तुला देण हात जोडून प्रार्थना आहे. मला संतति नको, दासी नकोत, कांहीं नको, माझ्या पतीची आणि माझी गांठ घालून दे.

तात्यासाहेब:- (देवीचे मागून उठून) प्राणप्रिये !

स० बा०:-प्राणनाथ, (आलिंगितात.)

नारीबा कोतवाल:- (येऊन) सगुणाबाईचा येथपर्यंत तर पत्ता काढला. आतां पुढचा मात्र लागत नाही. ती या देवळांत तर नसेलना गेली ? (पुढें होऊन सगुणाबाईस पाहून) रांडे, तूं खंड्याची तशी अवस्था करून पळून आलीस, नाही ? अरे, येथें तात्यासाहेब देखील सुळीची शिक्षा चुकवून आला आहे. तात्यासाहेबांस धरून देण्याबद्दल ठेविलें पांचहजारांचें देखील बक्षीस मीच मिळवीन. (शिपायांस) बांधारे याच्या मुसक्या. (शिपाई येतात. राममट आणि तात्यासाहेब त्यांच्या तरवारी हिसका-

वून घेतात. आणि तीन शिपायांस वार करितात. नारोबा कोतवाल तात्यासाहेबांच्या दंडावर वार करितो. तात्यासाहेब खाली पडतात. इतक्यांत रामभट नारोबास एक मोठी जखम करितो (नारोबा खाली पडतो)

स० बा०:-शिव! शिव!! आमचें दुर्दैव जेंसं कांहीं हात धुवून आमच्या पाठीस लागलें आहे. आमची गांड पडली कीं नाहीं तोंच ही जखम लागली. हाय, हाय!

रा० भ०:-बहिनीबाई, अशा घाबरूं नका आपण हर प्रयत्न करून जखमेंतील रक्त बंद करूं आणि जखम बरी होण्याची कांहीं तरी तजवीज करूं. (इतक्यांत एक बैरागी जवळ येतो.)

बैरागी:- (जखमा पाहून रामभटास) तुम्ही भिऊं नका. माझ्याजवळ एक मुळी आहे. ती जखमेस लावून दिल्यावर एका घटकेमध्ये जखमेंतून रक्त वाहावयाचें बंद होतें. आणि तीन दिवसांत जखम बरी होते. मी मुळी आणाय्यास जातो. (जाऊन येतो) पहा आतां (मुळी जखमेस लावतो. रक्त बंद होतें व तात्यासाहेब शुद्धीवर येतात.)

तात्यासाहेब:-रामभट, हे कोण? नारोबा कोतवाल आणि त्याचे शिपाई?

रामभट:-होय.

तात्यासाहेब:-हे बैरागी कोण?

रामभट:-त्यांनीं तुमची जखम बरी करून तुम्हांस जीवदान दिलें.

बैरागी:-मी तुमचा मित्र आहे. माझें नांव बिल्वक

नाथ. मी यात्रेस जात आहे. आपण सगळे कोण हे मला सांगाल तर मजवर मोठी कृपा होईल.

तात्या०:-वैरागीबुवा तुम्ही माझी जखम बरी केलीत यामुळे तुम्ही मला मित्राचे ठिकाणी आहां. तर कांहीं लपविण्याची गरज नाही असे समजून मी आपली सर्व हकीकत तुम्हास सांगते. मी साताऱ्यास रहात असतो, पुढे कांहीं लबाड लोकांनीं-माझा मुलगा आणि अंतोपंत झगून त्याचा एक मित्र आहे त्या दोघांनीं-खोटी खते केली.

राम०:-आपणास कोण कळले कीं हरिपंत आणि अंतोपंत यांनीं खोटी खते केलीं झगून ?

ता० सा०:-ज्या दिवशीं सरकारचे शिपाई आपल्या वाड्यांत आले त्याचे आदले दिवशीं झगजे मंगळबारीं हुजुरास हरिपंत आणि अंतोपंत यांनीं खाजगी रीतीनें कळविले कीं तात्यासाहेब हे खोटी खते करित असतात. आणि हल्लीं देखील द्वारकानाथाचे विरुद्ध एक खोटा रोखा केला आहे. पाहिजे तर श्रीमंतांनीं घराचा झाडा घ्यावा. त्यावरूनच बुधवारीं घराचा झाडा घ्यावयास लोक आले.

राम०:-यावरून उघडच आहे कीं हरिपंत आणि अंतोपंत यांनीं खोटी खते केलींच असावीत आणि माझा देखील वहीम त्या दोघांवरच होता. बरे पुढे-

तात्या०:-पुढे मला धरून नेल्यावर दुसऱ्या दिवशीं चौकशी सुरू झाली. परंतु अंतोपंतांनीं न्यायाधीशाची आधीच चांगली तुंबडी भरली असावी, झगूनच मीं खोटे रोखे केले नाहींत अशा पुष्कळ वेळां

शपथा वाहिल्या तरी त्यांचा कांहीं उपयोग झाला नाही. शेवटीं मला सुळीं द्यावे दणून फैसेझा झाला. आदितवारीं ती भयंकर शिक्षा अमलांत आणणार, तों शनवारीं रात्रीं मीं तुरुंगांतून बाहेर पडलों. मग वेष पालटून आडमार्गानें लपत छपत येथपर्यंत येऊन पोचलों. पुढें काय झालें हें तुझां सर्वांना माहित आहेच. बैरागीबुवा पुन्हा मीं तुमचे उपकार मानितों. तुमच्या हांतून नेहमीं अशींच परोपकाराचीं कृत्यें घडोत.

बिल्वकनाथः—मीं यांत कांहीं मोठें केलें नाही. वरें तुझी आतां असें करा कीं येथून लवकर पळून जा नाही तर पुन्हां एखाद्या संकटांत पडाल.

रा० भ०ः—हे दणतात तें खरें आहे. आपण नारो-वा कोतवाल आणि त्याचे तीन शिपाई यांचे घोड्या-वर बसून पळून जाऊ.

ता० सा०ः—तुझी दणतां तें ठीक आहे. बैरागी-बाबा जातो आर्झी. पण आमची ओळख रहाण्याक-परेतां ही घ्या माझी आंगठी तुझांस बक्षीस.

बैरागी०—(घेतो) वरें जा आतां तुझी सारे.

सारे०—बैरागीबुवा, देव तुमच्या हांतून अशींच परोपकाराचीं कृत्यें घडवो.

(तिवेजण तीन घोड्यावर बसून जातात.

त्यांचे मागून कोतवाल जातो.)

अंक दुसरा समाप्त.

अंक ३ रा.

प्रवेश १.

स्थळ—सातारा—हरिपंताचे घराशेजारची बाजू.

विल्वकनाथः—आज संध्याकाळीं मीं दोघां मनु-
ष्यांस पाहिलें, त्यांपैकीं एकाचा चेहेरा हुब्रेहुब तात्या-
साहेब—जे मला पुण्याचे शेजारीं भेटले व ज्यांची
जखम आपल्या मुळींनीं मीं वरी केली; त्यांच्या तोंड-
वळ्याप्रमाणें होता, तर हा कदाचित् त्यांचाच मुलगा
असेल, आणि असला तर यानेंच खोटीं खतें करून
आपल्या बापास संकटांत घातलें असेल; व ज्याच्या
खांद्यावर त्यानें हात टाकिला होता, तो याच्या दुष्ट-
कर्मांमध्ये मदत करणारा असावा. ते दोघेजण या
घरांत शिरले. काय असेल तें असो! तात्यासाहेबांस
मीं प्रथम जेव्हां पाहिलें, तेव्हांपासून त्यांचेविषयीं माझे
मनांत कांहीं विलक्षण प्रेम उत्पन्न झालें आहे, आणि
त्यांना आपल्या संकटांतून हरप्रयत्नांनीं मुक्त करावेसें
वाटतें. आपण या घरांत शिरून रात्रीची जागा मा-
गावी आणि सकाळपर्यंत कांहीं तरी तजवीज शोधून
काढावी. (घरांत जातो) शिपायीबोवा, आझी पांथस्थ
बैरागी आहोंत. एक रात्रभर येथें कोठें कोपऱ्यांत
आह्मांला जागा द्याल तर ईश्वरापाशीं आझी तुमचें
हित चिंतूं. शिपायीबावा, नाहीं ह्मणूं नका; आझी
अनोळखी गांवांत आलों आहोंत.

शिपायीः—आमची कांहीं हरकत नाहीं, वसा या
इकडे. (दोघे बैरागी वसतात.)

शिपायी:-कोणकडे यात्रेस निघलांत तुझी ?

बिल्वकनाथ:-आझी रामेश्वराकडे चाललों आहों.

शिपायी:-बैरागीबोवा, रामेश्वरास माझ्या नांवाचा एक पैसा आठवणीनें द्या बरें.

बैरागी:-हो, हो, अलबत देऊं बरें.

शिपायी:-तुझी देवडीवर त्या पलीकडच्या कोपऱ्यांत निजा स्वस्थ.

प्रवेश २.

स्थळ-हरिपंताची खोली.

हरिपंत:-अलीकडे अंतोपंताचा माझ्याशीं बोलण्याचालण्याचा प्रकार पुष्कळ बदलला यांत कांहीं शंका नाही; आणि काल तर फारच फरक दिसून आला. काल कांहीं मला त्या वेळेस फारसा भेद दृष्टीस पडला नाही, परंतु आज जों जों त्याच्या बोलण्याचालण्याच्या प्रकाराचा विचार मी करितों, तों तों तर तो अधिकच दृष्टीस पडतो. इतके दिवस तो माझ्याशीं सलग्गीनें वागत असे, परंतु अलीकडे तो माझ्याशीं शिरजोरपणानें वागत असतो. त्याचा सर्व डामडौल माझ्या पैशावर चालतो हें आतां तो विसरलासें दिसतें. काल तर त्यानें आपले बोलण्यांत असें दर्शविलें कीं इतके दिवस त्यानें जी खटपट केली ती माझ्याकरितां नव्हे तर त्यानें आपल्या स्वतांच्याकरितां केली. अंत्या असा कां बरें माझ्याशीं वागूं लागला ? तो माझ्याशीं असा कां वागूं लागला हें आतां उघड आहे. जोंपर्यंत त्याला माझी गरज होती, तोंपर्यंत तो मित्रभावानें वागत असे.

परंतु आतां माझ्यामुळे त्यास पुष्कळ ऐवज मिळाला, तेव्हां माझी त्याला आतां गरज उरली नाही ह्याणून माझ्याशीं तुटक रीतीनें वागूं लागला आहे. शिव, शिव! मी किती भोळा ! त्यानें अव्वलपासून अखेरपर्यंत मला ठकाविलें. मीं पुष्कळ वेळां त्याच्याशीं तुटकपणानें वागण्याचा निश्चय केला, पण काय करावें ? माझ्यानें तसें वागवत नाहीं. शिव ! शिव ! बाबा आणि आई यांची काय स्थिति असेल ? ते आतां कोठें असतील ? एकदां वाटतें कीं बाबा तुरुंगांतून पळून गेले हैं वरें झालें. एकदां वाटतें कीं श्रीमंतांजवळ जाऊन आपण आपला सर्व अपराध कबूल करावा. परंतु असें केलें तरी देखील तें चांगलें नाहीं, कारण तेणेंकरून लोकांस माझा अपराध कळून माझी छीः थूः होईल.

बित्त्वकनाथः—[येऊन उभा रहातो.]

हारिपंतः—तूं कोण आहेस आणि येथें कशाकरितां आला आहेस ?

बित्त्वकनाथः—मी यात्रेकरू रामेश्वरास जावयां-करितां उत्तर हिंदुस्थानांतून आलों आहे. येतांना पुण्याचे शेजारीं मला काहीं मंडळी भेटली, त्यांमध्ये एक पन्नास वर्षांचे वयाचे गृहस्थ होते. त्यांना एक जखम लागली होती ती मी आपल्याजवळ असलेल्या एका मुळीनें बरी केली; आणि मग त्यांना त्यांची हकीगत विचारिली. ते ह्याणाले. “मी सातारचा राहणारा, मी तेथें सखांन वीस पंचवीस वर्षे काढिलीं. पुढें माझ्या मुलानें एका वार्ड मनुष्याच्या संगतीस लागून खोटीं खर्तें केलीं.”

हरीपंत:-[मनांत] मीं खोटीं खतें केलीं हें वावांस कसें वरें कळलें ?

बिल्वकनाथ:-“ श्रीमंतांनीं फारशी चौकशी न करितां मला खुळीवी सजा फर्माविली आणि मला आदित्यचारीं सुळीं देणार तों शनिवारीं रात्रीं तुरुंगांतून पळून आलों.” मग पुढें ते आपल्या वाटेनें गेले. मीही यात्रेच्या संबधानें साताऱ्यास आलों आणि पाहतों तों तुमचा तोंडवळा त्यांच्याशीं पुष्कळ मिळतो, असा वाटला. तेव्हां मीं तर्क केला कीं आपल्या बापास संकटांत घालणारे चिरंजीव हेच असावे. आणि मग त्यांना दोषमुक्त करून त्यांची सुटका करण्याच्या उद्देशानें या घरांत येऊन शिपायांस विचारून एक रात्र वसति केली. मी निजलों असतां माझ्या शेजारीं खोलींत कोणी बोलत आहे असें वाटल्यावरून लक्ष देऊन ऐकूं लागलों तों तुझी आणि तुमचे मित्र-ज्यांचें नांव अंतोपंत आहे असें मला पुढें कळलें. ते असे-खोट्या खतांविषयीं बोलत होतां, असें मला आढळून आलें. तुझीं खोटीं खतें कशीं केलीं, त्या-संबंधीं तुमचा दोषांचा पत्रव्यवहार कसा काय चालला होता, इत्यादि सर्व गोष्टी मीं ऐकिल्या. आतां माझ्या-पुढें नाहीं होय द्याऊन तुमचा नीट परिणाम लागणार नाहीं. तर मुकाट्यानें तो पत्रव्यवहार मला दाखवा; द्याजे श्रीमंतांपुढें मी आपली साक्षी देऊन जी शिक्षा तुमचे वडील हल्लीं भोगीत आहेत ती तुझास भोगावयास लावीन.

हरीपंत:-पण-

बिल्वकनाथः—पण नाही नी कांहीं नाही. मी तुझाला पुन्हां एकवार सांगतो कीं अंतोपंताशीं काल-चें तुमचें भाषण मी ऐकिलें. आतां माझ्यापुढें कांहीं लटपट चालावयाची नाही. चल, दाखीव, मला तो पत्रव्यवहार.

हरिपंतः—पण बैरागीमहाराज, जर माझा अपराध लोकांस कळला तर लोकांत माझी छिः थूः होईल.

बिल्वकनाथः—हुष्टा, खेटीं खेतें करून आपल्या बापास संकटांत घालण्यास तुला शरम वाटली नाही, आणि आतां लोकांमध्ये आपली फजीती होईल झणून तुला शरम वाटावी काय? तूं जर मला अंतोपंताशीं खोट्या खतांचे संबंधानें झालेला पत्रव्यवहार न दाखविशील तर मी आतांचे आतां श्रीमंतांकडे जाऊन त्यांस सर्व मजकूर कळवीन आणि तेच तुझे घरांतून पत्रव्यवहार बाहेर काढितील. मग तुझा परिणाम काय होईल याची कल्पना तुझी तूंच कर.

हरिपंतः—[विचार करीत उभा रहातो.]

बिल्वः—अरे, विचार कसला करतोस! दाखवि-तोस कीं नाही तो पत्रव्यवहार? नाही तर हा मी चाललों. [जाऊं लागतो.]

हरिपंतः—अहो, तुमच्या पायां पडतों, अंबळ थांबा.

बिल्वः—मी एक क्षणभर देखील थांबावयाचा नाही, आतांच्या आतां दाखीव मला तो.

हरिपंतः—बरें, दाखवितों, चला माझ्याबरोबर [हरिपंत त्यास एके खोलीजवळ नेतो आणि तीत

अंधिर असल्याकारणानें दिवा पुढें करून ह्मणतो]
या खोलींत पत्रव्यवहाराचीं दप्ते आहेत; या उजव्या
वाजूस जिना आहे. दिसला कीं नाही; (बिल्वकनाथ
पुढें डोकें करून पाहतो, हरिपंत त्यास गचांडी मारून
त्या तळघरांत लोटून देतो आणि बाहेरून कुलूप लावून
निघून जातो.)

प्रवेश ३.

स्थळ—हरिपंतचे घरांतील तळघर.

बिल्वकनाथः—अरे, त्या हरामखोरानें मला या
तळघरांत लोटून दिलें! कोंडलेल्या हवेनें मी किती गुदम-
मरून गेलों आहे! अरेरे! (नाक मुरडून) काय दुर्गंधि
सुटली आहे येथें! इकडून तिकडे पाकोळ्या उडतांना
माझ्या अंगावर हापटत आहेत! येथें सापांचीं किंवा
(शहारे देऊन) विंचवांचीं जर बिलें असलीं तर आप-
लीं लवकरच शंभर वर्षे भरलीं असें समजलें पाहिजे!
आतां येथून बाहेर पडण्याची तर आशाच नको. मी
येथें मेलों तर माझ्या ह्याताऱ्या आईला ही खबर
कोण सांगेल ! मी पुष्कळ दिवस परत आलों नाहीं
हें पाहून तिची काय अवस्था होईल ! शिव शिव !
आईनें बाजीरावांस द्यावयाकारितां जें पत्र दिलें आहे,
तें न देतां मध्येंच हें काय मी करून बसलों ! तात्या-
साहेब ते कोण माझे आणि मी कोण त्यांचा !
त्यांच्यासाठीं खटपट करून मी आपला जीव मात्र
धोक्यांत घालून घेतला. बरें असो ! इतकें तरी

चांगलें कीं परोपकाराच्या उद्योगांत मला मरण येत आहे. पण बाहेर पडण्याचा कांहीं तरी उपाय करावा ! नाहीं खुटका व्हावयाची हें तर ठाऊक आहेच. (भिंती चांचपून) ह्या भिंती तर मातीच्याच आहेत आणि हा-ताला ओलसर लागताहेत, यावरून उकरावयास सोंपे जाईल असें वाटतें. पण उकरतां उकरतां एखादा साप (श्वाहेर देऊन) फोसकिनी बाहेर पडला तर मग कसें होईल ! पण येथे अन्नपाण्यावांचून कुजून मरण्यापेक्षां सर्पदंशानें एकदम मरणें बरें ! (काठीनें उकरूं लागतो, भिंतीतून उजेड पाहून) उजेड दृष्टीस पडला यावरून भित संपली असावी असें वाटतें (उकरून एक मोठा भोंसका करितो आणि त्यांतून डोंकें बाहेर काढून पाहतो.) ही एक जुनी पडकी विहीर आहे. हिच्या भिंतीवरून सहज चढून जातां येईल. बरें तर चढावें या भिंतीवर, (चढून बाहेर पडतो; आवेशानें) चांडाळा, हरिपंता, तात्यासाहेबांस आणि मला तूं मृत्यूचे तोंडांत विनाकारण देत होतास त्याजबद्दल तुझा सूड घेण्याकरितां परमेश्वरानें मला मुक्त केलें. अधमाधमा, तुझ्या ह्या दुष्कृत्याबद्दल तुझें यथायोग्य पारिपत्य न करीन तर मला सनातन नरकवास प्राप्त होवो. (जातो.)

प्रवेश ४ चवथा.

स्थळ—सातारा येथे पिलंभटाच्या घरांतोळ
एक खोली.

पिलंभट लोडार्शी टेंकला आहे.

पिलंभटः—रामकृष्णहरे, रामकृष्णहरे. (शिंकतो.)
आज कोठलें आमंत्रण येणार आहे? आज लागोपाठ
सात दिवस मला शिंका पूर्वेस येत असतात आणि
सहा दिवस सहा ठिकाणाचीं आमंत्रणें आलीं. आज
देखील पूर्वेच्याच दिशेस शिंक आली. पहावें आतां
कोठलें तरी जेवणाचें आमंत्रण येतें किंवा नाहीं तें (ब-
जंभट येतो.)

बजंभटः—नमोन्नमः पिलंभट, ठीक आहेना?

पिलंभटः—यावें तुझी बजंभट, बसा असे. को-
णीकडे स्वारी?

बजंभटः—इकडेसच आलों होतो. विठ्ठलपंत प-
टवर्धन आहेत ते, त्यांच्या घरीं पांच मेहुणें सांगितलीं
आहेत जेवायाला. त्यांत मी एक मेहुण (बोटें घालून)
तुझी दुसरें, दादंभट तिसरे, काकंभट चवथें, आणि
कोटंभट पांचवें. अशीं पांच मेहुणें बोलाविलीं आहेत.
बोलावणें पोचलेंना ? पिलंभट. लवकरचाच बेत आहे.
बरें. मी जातो आतां. [खांद्यावरचा रुमाल उडवितो.]

पिलंभटः—अहो बजंभट घाई कसली तुझाला ए-
वढी ? मला सांगा पाहूं पांच मेहुणें विठ्ठलपंतांनीं
कशाकरितां बोलाविलीं आहेत तीं ?

बजंभटः—अहो कशाकरितान् विशाकरितां काय

घेऊन वसलां अहांत ? तुझाला आझाला तें काय घेऊन करावयाचें आहे ? चमचमीत जेवण मिळालें आणि दक्षणा मिळाली झणजे झालें. [रुमाल उडवीत जातो.]

पिलंभटः—शकुनमंजरीमध्ये सांगितलें तें कांहीं खोटें नाहीं, कीं पूर्वेस शिक आली झणजे मिष्टान्न मिळतें.

शिक्षा वै दिशि पूर्वस्यां मिष्टान्नं प्रापयेत् खलु ॥

पूर्वेस शिक आली झणजे मिष्टान्न प्राप्त होतें असें जें शकुनमंजरीत लिहिलें तें खरें आहे. त्याचप्रमाणें इतर दिशेस आलेल्या शिकांचींही फळे खरींच असलीं पाहिजेत. पुढे चरण काय आहेत बरें ? [वर, पाहून आठवितो.]

शिक्षा वै दिशि पूर्वस्यां मिष्टान्नं प्रापयेत् खलु ॥

क्षवयुर्दक्षिणस्यां चेत् शोकमानयति ध्रुवं ॥

पश्चिमस्यां क्षवो दद्यादंगनालिंगनं सुखं ॥

उत्तरस्यां क्षवः स्याच्चिदपारं धनमाप्नुयात् ॥

पूर्वेस शिक आली झणजे मिष्टान्न प्राप्त होतें तें खरें आहे. प्रत्यक्ष आपल्या अनुभवास आलें. दक्षिणेस शिक आली झणजे शोक प्राप्त होतो. आपल्याला शोक कांहीं नको आहे; बरें पुढें. पश्चिमेस शिक आली झणजे काय सुंदरी प्राप्त होते, आणि उत्तरेस शिक आली झणजे काय असंख्य द्रव्य प्राप्त होतें ? आपल्याला सुंदरीची कांहीं फारशी जरूर नाहीं, पण अपार धन मिळेल तर बरें होईल. यासाठीं शिक आली झणजे उत्तरेस तोंड करावें झणजे झालें. नाकांत

आतां धोतराची दशी घालून शिंक काढितों. ही पूर्व, ही दक्षिण, ही पश्चिम आणि ही उत्तर. (उत्तरेस बोट करून) या दिशेस शिंक आली पाहिजे. (धोतराची दशी नाकांत घालतो, पण उत्तरेस तोंड फिरवायाच्या आधी येऊन जाते.) अरेरेरेरे? एक शिंक नायां गेली ! वरें, निराश न होतां पुन्हा दशी घालून शिंक काढावी.

प्रयत्नो नैव त्यक्तव्यो न वै त्यज्यः कदाचन ॥

फलं वै लभते नैव संशयो नैव संशयः ॥ १ ॥

(दशी घालून शिंक आणितो, पण पडिल्याप्रमाणेंच उत्तरेकडे तोंड करावयाच्याआधी नाहीशी होते.) शिव ! शिव ! दोन शिंका वायां गेल्या. आतां काय करावें वरें? [विचार करून] हां हां ! उत्तरेसच तोंड फिरवून बसावें आणि शिंक काढावी क्षणजे झालें. [तोंड फिरवून बसतो व दशी घालून शिंक काढितो. मिटक्या मारून] आतां मात्र उत्तरेस शिंक आली, आतां आपल्याला द्रव्यप्राप्ति होईल.

॥ उत्तरस्यां क्षवः स्याच्चेदपारं धनमाप्नुयात् ॥

[इतक्यांत सदोबा येतो.]

सदोबाः—रामराम, सास्तरबुवा.

पिलंभटः—काय काम आहे रे ?

सदोबाः—योक्त प्रश्न इचारायाचा हायू म्हूनदयेनी आलुंया.

पिलंभटः—काय प्रश्न आहे, बोल पाहू ?

सदोबाः—मी योक्त अंतूपंत म्हून गिर्हस्त हायाति त्वेंच्यासंगं झटापटी करूनदयेनी लयलय पैका घेतल्या.

पन मंग माझें मन मला खाऊं लागलं, म्हून तुमाकड आलुया त्यो पैका मला पचल कीं न्हायी म्हून इचार-न्यासाई.

पिलंभटः—असं काय? मी भगवद्गीता आणितों. तीमध्ये तूं काडी घालून एक पान काढ, झणजे मी अर्थ करून तुला सांगितों. अग, ए, अग-काय शिचीला करावें; मला ओच देत नाहीं. [मोठ्याने] अगे ए-ए-ए.

पिलंभटाची स्त्रीः—(आंतून) ओ-ओ-ओ.

पिलंभटः—(दांत ओंढ खाऊन.) अग शिंच्ये इकडे ये, आणि मला ती भगवद्गीतेची पोथी दे काढून.

पिलंभटाची स्त्रीः—(येऊन) पोरगी रडत होती तिला उगी करीत होत्ये झणून थोडासा उशीर झाला, त्यांत इतकें चडफडावयास काय झालें मेलें. (रागानें पडात उभी रहाते.)

पिलंभटः—अगे शिंदळिचे, ती भगवद्गीतेची पोथी आणून दे. उगीच माझ्या डोक्याशीं कटकट लावूं नकोस.

पिलंभटाची स्त्रीः—(पोथी आणून पिलंभटापुढें हापटते) ही घ्या पोथी. (जाते.)

पिलंभटः—(सदोबास) ह्या पोथीमध्ये हें दांत-कोरणें घाल पाहूं (सदोबा तसें करितो.)

पिलंभटः—(एक पान काढून वाचतो) ऐक. (वाचतो.)

‘ अक्षराणामकारोहं इहः सामासिकेषु च ’

सदोबाः—काय अर्थ त्येचा सास्तरबुआ?

पिलंभटः—सांगितों ऐक, भगवान् काय झणतात?

अक्षराणामकारोहं ह्यणजे काय कीं अ, आ, इ, ई, उ, ऊ, इत्यादि जीं अक्षरें ळ, क्षः, ज्ञः पर्यंत आहेत, त्यांमध्ये अ हे अक्षर जें आहे कीं नाहीं तें अक्षरच परमेश्वर. 'अं' हें अक्षर परमेश्वर आहे, तूं कौणाचें द्रव्य हरण केलें ह्यणून ह्यणालास ?

सदीबाः—अंतूपंत हायति त्येचें.

पिलभटः—“अंतोपंत ” यांतला शब्द आहे “अ-नंत ” आणि “ अनंत ” या शब्दाचा प्रारंभ आहे ‘अ’ ह्या अक्षरानें आणि ‘अ ’ हें अक्षर परमेश्वर आहे. तेव्हां अनंताचें द्रव्य हरण करणें, ह्यणजे परमेश्वराचें द्रव्य हरण करण्याप्रमाणें आहे. शांतं पापं! शांतं पापं! समजलास? तें द्रव्य परमेश्वराचें आहे, तें तुला पचावयाचें नाहीं. बरें पुढें [वाचून]

अक्षराणामकारोहं इंद्रः सामासिकेषु च

[वर पाहून] ‘इंद्रः सामासिकेषु च ’ ह्यणजे काय कीं सामासिक ह्यणजे एकत्र झालेले, जुळलेले, लढाई करणारे. त्या लढाई करणारांमध्ये परमेश्वर जो आहे तो इंद्र आहे. इंद्र ह्यणजे काय तर जोडी. त्या तंट्या करणारांमध्ये भगवान् परमेश्वर आहे कीं नाहीं, तो इंद्राप्रमाणें ह्यणजे जोडीप्रमाणें आहे. तर याचा दाखला असा, कीं तूं जेव्हां अंतोपंताशीं झटापट खेळत होतास, त्याकाळीं भगवान् परमेश्वर जोडी होते. ह्यणजे त्या ठिकाणीं ते अद्भुतरूपानें होते. त्यांनीं तुला अंतोपंतपासून द्रव्य हरण करितांना पाहिलें. तर जें द्रव्य तूं चोरिलें आहेस, तें तुला काहीं पचावयाचें नाहीं समजलास!

सदीबाः—(घाबरून) आतां कसें करावें शक्य-रबुवा?

पिलंभटः—काय कराचें झणजे काय ? कोणा-
तरी गरीब शास्त्रीबाबास दिलें पाहिजे.

सद्गोबाः—(हळहळून) काय समदा बी पैका
द्यायाला व्हावा ?

पिलंभटः—सगळा झणजे काय ? जें जें काहीं तूं
अंतोपंतापासून हिरावून घेतलेंस, तें सारें दिलें पाहिजे
समजलास.

सद्गोबाः—तुमांसनी मी इतकी तसदी दिली, तर
तुमीच घ्या समदा पैका झणजे झालं.

पिलंभटः—(मनांत) शिकेचा प्रत्यय आलारे
आला ! (मोठ्यानें) कोठें आहे द्रव्य दाखीव पाहूं.

सद्गोबाः—(घोतराचें गांडोडें उघडें करून) हं
पधा.

पिलंभटः—(मनांत थक्क होऊन) माझ्या सात
पिढ्यांना हें द्रव्य पुरेल. (मोठ्यानें) ठेव इथें तें द्रव्य.
आतां तूं पापापासून मुक्त झालास वरें. माझ्याकडे
ग्रंथ विचारायास आला नसतास, तर तुझ्या बेचाळीस
पिढ्या निरय नामक नरकांत बुडाल्या असत्या. राम-
कृष्ण हरे ! रामकृष्ण हरे !!

सद्गोबाः—[शहारे देऊन] बेचाळीस झंजे किती
इसा शास्तरबुआ ?

पिलंभटः—बेचाळीस झणजे दोन इसा आणि
वर दोन समजलास ?

सद्गोबाः—दोन इसा अन् दोन इकत्या पिढ्या
नरकामंदी बुडाल्या असत्या झंता ? तुमचे लई उपकार
माझ्या डुईयर झाल्याती. जातो मी सास्तरबुआ.

पिलंभटः—जा बरें.

सदोबाः—(जातो.)

पिलंभटः—शिकेचा प्रत्यय आला बोवा. द्रव्य तर खुपच आहे. पण आतां एकदां केव्हां तरी पश्चिमेस शिक काढावी ह्मणजे (मिटक्या मारून, भिवया वर चढवून) सुंदर स्त्री मिळेल. शकुनमंजरी खरी आहे, ही शिकेची युक्ति कोणाला सांगूं नये आपण.

प्रवेश ४ था.

स्थळ—हरिपंताची खोली. हरिपंत लोड्याशी

टंकला आहे.

हरिपंतः—अरेरे, त्या बैराग्यास तळघरांत लोटून देऊन मीं आपल्या अपराधांत भर घातली. एव्हांना तो तेथें मरून देखील गेला असेल. शिव शिव ! काय माझी स्थिति तरी? मला कांहीं झालें तरी सुख ह्मणून मिळावयाचें नाहीं असें वाटतें. माझें मन शुद्ध नसल्या कारणानें मला कधीं स्वस्थपणें झोंप देखील येत नाहीं. बोलतांना, चालतांना, सदोदित माझीं पापें माझ्या डोळ्यांपुढें उभीं असतात. एक पाप केलें, तें झांकून टाकण्याकरितां दुसरें करावें, दुसरें झांकून टाकण्याकरितां तिसरें करावें, याप्रमाणें पहिल्यापासून माझा क्रम चालला आहे. प्रथमच पाप केलें नसतें, तर ही दुष्कृत्यांची परंपरा माझ्या हांतून कशाला घडली असती? (अंतोपंत येतो.)

अंतोपंतः—नमस्कार हरिपंत!

हरिपंतः—नमस्कार.

अंतोपंतः—हरिपंत, आजपर्यंत मी जसा सदो-
दित तुझ्या हिताकरितां झटलों, तसें यापुढें हीं झटावें,
असा माझ्या मनाचा संकल्प आहे. तुला आठवतच
असेल, कीं मी तुला एकदां एक सुरेख वायको पाहून
देईन झणून सांगितलें होतें?

हरिपंतः—हो पुरतें आठवतें (मनांत)—कोणत्या
संधानानें तो बोलत आहे बरें ? दुसरें कसलें संधान,
रुपये उपटावयाचेंच दुसरें काय ? या खेपेला त्याला
फसवावयाचें नाहीं असा निश्चय करितों.

अंतोपंतः—तर मी तुझासाठीं एक सुरेख वायको
योजिली आहे. काल ती मुलगी आपल्या दासीवरोवर
(ती तिची दासीच असावी असें मला वाटतें) महाल-
क्ष्मीचे देवळास जात होती. तिला मीं माडीवरून खा-
लून जातांना पाहिली. तिचे केश काळेभोर असून
मध्ये एक बारीक भांगाची रेषा होती, तिच्यामध्ये
एक शेंदराचा टिपका दिला होता. तिचें कपाळ कसें
रुंद अर्धचंद्राकार होतें ! तिच्या भिवया धनुष्याप्रमाणें
कमानदार होत्या. तिचे डोळे कसे काळेभोर आणि
मोठे होते. आंगावर दागिने बिगिने कांहीं फारसे
नव्हते, पण दागिन्यांनीं तिच्या सौंदर्यांत भर पडलीच
नसती. कारण दागिन्याशिवायच ती सौंदर्याचे शिखरास
जाऊन पोहोंचली होती ! (अंतोपंत सहज खिडकींतून
पाहतो, इतक्यांत ती मुलगी दासीसह खालून जाते.)

अंतोपंतः—हरिपंत, या लवकर हिकडे. रस्त्यांतून

पहा तीच मुलगी चालली आहे. (हरिपंत पाहून थक होऊन जातो.)

हरिपंत:-(मनांत)मीं आतां इतक्यांतच निश्चय केला होता, कीं अंतोपंताशीं तुटक रीतीनें वागावयाचें झणून; पण या स्त्रीचें सौंदर्य पाहून आपला मनोनिग्रह नाहीसा झाला आहे.(मोठ्यानें) अंतू, तूं वर्णन केलेंस त्यापेक्षांही जास्ती सुंदर आहे; ही मजजवळ नेहमीं असावीशी वाटते. तर या करितां ती कोण आहे, कोठली वगैरे चौकशी करून मला कळीव. तसेंच, ती मजजवळ रहाण्यास खुषी आहे किंवा नाही, याचाही खुलासा काढ. आणि जरी ती खुषी नसली तरी—

अंतो०:-समजलों मी तुझी काय झणणार तें. त्या राखमी प्रमाणें—

हरि०:-(हळू) वस वस तसेंच कर झणजे झालें.

अंतो०:-(मनांत) येथें खूप मोठा डझा मारण्याची वेळ आहे. (मोठ्यानें) पण हरिपंत या गोष्टीस पैसा पाहिजे, आणि गोष्ट सिद्धीस गेली तर मला चांगलें बक्षीस दिलें पाहिजे.

हरि०:-हे घे सध्यां दोनशें रुपये. आणि ती मुलगी मला मिळवून दिल्यावर मग आणखी दोनशें रुपये तुला बक्षीसादाखल देईन.

अंतो०:-दोनशाचेंच जर बक्षीस असेल तर आपल्याच्यानें नाहीं बोवा काम व्हायचें. आपल्याला पांचशें पाहिजेत.

हरिपंत-अंतोपंत, तीनशें घे. आणि काम कर.

अंतोपंत-मला पांचशें पाहिजेत.

हरीपंत-बरे, चारशे घे मग तर झाले कीं नाही.

अंतोपंत-पांचशेला एक कवडी कमी घेणार नाही. काम कांहीं सोपें नाही. पांचशें द्यावयास खुशी असला, तर काम करितों, नाही तर नाही.

हरीपंत--(मनांत) पहा अंतू कसा अट्टल सोदा आहे तो. माझ्या हितासाठीं सदेदित झटण्याचा त्यानें निश्चय केला आहे, असें तो झणतो; पण पांचशेला एक कवडीही कमी घेत नाही. (मोठ्यानें) बरे पांचशें घे आतां तर झालेंना.?

अ० पं०:-आतां काय? तीन दिवसांत ती मुलगी तुझ्या पलंगावर न बसली तर माझे नांव मी बदलून ठेवीन. (जातो)

ह० पं०:-(मनांत)अंतूची हरामखोरी पाहून माझ्या पायांची भाग मस्तकास चढते. बरे, मी शपथ वाहतों कीं ही स्त्री मिळाल्यावर मी अंतूशीं कोणत्याही प्रकारचा व्यवहार करणार नाहीं झणून. अहाहा, काय त्या स्त्रीचें सौंदर्य! बरे, झाली गोष्ट ती झाली. पुन्हां अंतोपंताच्या तावडींत सांपडावयाचें नाही.

अ० पं०:-(जातां जातां वाटेंत हांढून) मी पांचशें पेक्षां जास्ती जरी रुपये मागितले असते तरी हरीनें ते दिले असते. (मिशांवर ताव देऊन) पण काय चिंता आहे? हरिपंताची सर्व जिंदगी पुढें मागे केव्हां तरी माझीच होणार आहे. (हांढून) माझ्या बुद्धीपुढें कोणाचें कांहीं चालत नाही !

प्रवेश ५ वा.

स्थळ:-सातारा येथे अंतोपंताचे घरातील

एक खोली.

अ० पं०:-आजपर्यंत जॅस मी शेंकडों स्त्रियांस फसविलें आणि त्यांस वश करून घेतलें, त्याप्रमाणें या मुलीस देखील वश करून घेईन; नाही तर मी आपलें नांव बदलून ठेवीन! हरिपंताच्या जबळून आज दोनशें रुपये उपटले, आणि पुढें आणखी पांचशें उपटणार. बरें हे पांचशें मिळाल्यावर पुढें कोणत्या रीतीनें बरें आणखी त्याच्यापासून उपटावे? बरें, पुढेंच पुढें. त्याची काळजी इतक्यांत कशाला? जोंपर्यंत माझी तीक्ष्ण बुद्धि मजजवळ आहे, तों पर्यंत कांहीं तरी उपायांनीं मी हरिपंतापासून पैसे उपटितच राहीन. हरिपंत विचारा अगदींच भोळा! त्याची मला कधीं कधीं दया येते. पण दुनियेमध्ये त्याच्यासारखे भोळे लोक आहेत, झणूनच आत्मांसारख्यांना डझा मारावयास सांपडतो. बरें, मी गोविंदपंत माझा विश्वासू कारकून याला पाठविलें होतें; तिकडून तो अझून कां बरें नाही आला?

(गोविंदपंत येतो.)

गोविंदपंत:-नमस्कार.

अंतोपंत:-बसा, मी आतांच तुमची आठवण केली होती. तुम्ही फार दमलां असाल?

गोविंदपंत:-दमलों झणजे काय? आज दोन

दिवस फोडणीच्या पोद्यावर आहे ! बारा तास घो-
ड्यावर बसून सातान्यास आलों ! हुश !

अंतोपंत:-वरें तुझी ज्या करितां गेलां होतां, तें
काम फत्तें झालें किंवा कसें ?

गोविंदपंत:-हो फत्ते झालें तर ? तात्यासाहेब
येथील तुरुंगांतून पळून गेल्यावर तुझी मला पन्नास
रुपयांचें बक्षीस देऊन सांगितलेंत कीं, कसें तरी करून
त्यांना पकडून दे. मग तावडतोब मी येथून एक उ-
मदा घोडा घेऊन पुण्यास गेलों, कारण मला वाटतच
होतें, कीं तो पुण्यास जाऊन सगुणाबाईस घेऊन कोठे-
तरी उत्तर हिंदुस्थानांत चालला असावा; यावरून मी
पुण्यास गेल्यावर प्रथम नारोबा कोतवालाच्या घरीं गेलों,
आणि माझें काम सांगून कांहीं शिपाई मागितलें. त्यानें
सगुणाबाई आपल्या हांतून कशी निसटून गेली, व तिला
सोधावयास जात असतां तात्यासाहेब वगैरे कसे भेटले,
इत्यादि हकीकत सांगितली; आणि झणाला, सगुणाबा-
ईस धरून घ्याल तर तुझांस चाळीस रुपये बक्षीस
देईन. त्याचें झणणें कबूल करून मी तेथून चार शि-
पाई घेऊन, तात्यासाहेब आणि सगुणाबाई यांच्या
शोधार्थ निघालों. जातां जातां रात्र झाली झणून आझी
एका खेड्यांत उतरलों. तेथें एका घरांत आझी गेलों
आणि रात्रीची वस्तीस जागा मागितली. परंतु घरची
बाई जराशी गोंधळांत पडली, आणि मग झणाली,
बाबांनीं हें घर फार लहान आहे. येथें तुझांस कशी
जागा मिळेल ? ती प्रथम गोंधळांत पडली यावरून
मला शंका आली कीं, येथें कांहीं तरी गूढ आहे.

इतक्यांत अचानक तेथे तात्यासाहेब आले. त्यांस पाहिल्याबरोबर आझी त्यांस पकडिले आणि घरांत शिरले. तों सगुणाबाई दृष्टीस पडल्या. त्यांनाही आझी पकडले. त्या दोघांस घेऊन आझी पुण्यास आले, आणि त्यांस नारोबा कोतवालाचे स्वाधीन केले. व कोतवाल-जोनीं मला चाळीस रुपये सगुणाबाईस धरून दिल्याबद्दल बक्षीस दिले, आणि मग ती आनंदाची खबर कळविण्याकरितां ताबडतोब तुमच्याकडेस आले. कशी काय कामगिरी बजाविली ?

अतोपंतः—अगदीं सोळाआणे. हें व्या तुमचें बक्षीस.

गोविंदपंतः—(घेऊन) मी जातो आतां घरीं जेवायास (जातो.)

तिसरा अंक समाप्त.

अंक ४ था.

प्रवेश १ ला.

स्थलः—सातारा येथील एक रस्ता.

(वाराणशी आपल्या सखीबरोबर देवीचे देवळांत जात आहे, मागून पिलंभट)

पिलंभटः—(मिटक्यामारून) अहाहा! काय खी आहे पण खुपसुरत! तिचें एकवार जर मला आलिंगन मिळेल, तर मी किती धन्य होईन! अरे! काय प्रभाव आहे ह्या मदनाचा? मी इतका द्यातारा झालों आहे, तरी ही खी पाहून माझ्या अंतःकरणांत केशी चळवळ सुरू झाली आहे? अहाहा! हिच्याकडे टक लावून पाहात उभें रहावेंसें वाटतें. हिचें सौंदर्य असें कांहीं आहे कीं, ह्या डोळ्यांनीं हिच्याकडे कितीवेळ जरी पाहिलें, तरी ने तृप्त होणार नाहींत असें वाटतें. ही आपणास कशी मिळेल बरें? बरें? हिच्याकडे पाहून जसा मी मोहून गेलों आहे, तशी ती देखील माझ्याकडे पाहून मोहून जाणार नाहीं झणून कशावरून? आणि ती जर मला पाहून भुलली, तर मग काय! माझी इच्छा तेव्हांच तृप्त होईल. या सार्थी मी आपलें सुंदर शरीर तिच्या डोळ्यांसमोर आणितों. (वाराणशीपुढें लंगडत लंगडत जाऊन तिच्याकडे तोंड करून उभा राहतो. ती त्याच्याकडे न पाहतां पुढें जाते.)

पिलंभटः—(दुःखानें) अरेरे! तिनें माझ्याकडे पाहिलें देखील नाहीं! बरें आतां काय करावें? हो हो

एक युक्ति आठवली मला. शकुन मंजरींत लिहिले आहे कीं:-

पश्चिमस्यां क्षवो दद्यात् अंगनालिंगनं सुखम् ॥

तर आतां पश्चिमेस शिंक काढली ह्मणजे झालें. ही पूर्व, ही दक्षिण, ही पश्चिम, आणि ही उत्तर. पश्चिमेस ह्मणजे या दिशेस (बोट करून) शिंक आली पाहिजे. नाकांत धोतराची सुरळी घालून शिंक आणिली पाहिजे. (शिंक येते, पण पश्चिमेस तोंड फिरवायाचे आधींच येऊत जाते.) (हळहळून) शिवशिव! दक्षिणेस शिंक आली आतां शोक प्राप्त होईल!

क्षवयुर्दक्षिणस्यां चेत् शोक मानयति ध्रुवम् ॥

तर आतां मुकाट्याने निघून जावें हें बरें. ती स्त्री आज आपणास प्राप्त होत नाही. (जाऊं लागतो.) पण बुवा माझा पाय कांहीं या स्त्रीला सोडून मला जाऊन देत नाही. बरें काय होईल तें होवो, या स्त्रीचें तर एकवार आलिंगन घेतोंच. (लंगडन लंगडन तिच्यापाशीं जातो, आणि तिच्या अंगावर हात टाकणार इतक्यांत अंतोपंत येतो.)

अं० पं०:- (मनांत) हीच स्त्री हरिपंतासाठीं आपणांस वश करावयाची आहे. तर ही संधी उत्तम आहे तिच्याशीं ओळख करून घेण्यास. (मोठ्याने) अरे दुष्टा दूर हो. खबरदार त्या स्त्रीस हात लावशील तर !

(अंतोपंत पिलंभटास जमिनीवर झुगारून देतो.)

पिलंभट:- दक्षिणेस शिंक आली त्याचें फळ हें. आतां माझे आंग ठेंबून गेलें आहे. तर कसचा देव

नी कसचें काय ? घरींच जावें हें बरें. रामकृष्ण हरे !
रामकृष्ण हरे !! (जातो.)

अंतोपंतः--बाई तुझाला कोठें जावयाचें आहे तें
मला सांगा ह्मणजे मी तुझाला तेथवर नेऊन पोचवितों.

दासीः--आम्हांला मंगळवार पेटेंत जावयाचें आहे.

अं० पं०ः--बरें चला मी तुझाला तुमच्या घरापर्यंत
नेऊन पोचवितों; नाही तर त्या ह्याताऱ्यासारखा दुसरा
कोणी दुष्ट तुझाला भेटेल आणि तुमच्या अंगाला लगटूं
लागेलविगेल एखादा.

वाराणशी आणि दासीः--बरें चला तुमचे
आम्हांवर फार फार उपकार होतील.

अं० पं०ः--उपकार कसले. (मनांत) तुम्ही मला
तुमच्या बरोबर येऊं देतां हे तुमचेच उपकार माझ्या-
वर झाले ह्मणायाचे. (चालतात.)—

दासीः--(घराशीं जाऊन) हें आमचें घर. वारूबा-
ईचें आपणांस असें म्हणणें आहे कीं घरांत येऊन
थोडासा फराळ करून मग जावें.

अं० पं०ः--तुमच्या बाईच्या आग्रहास्तव मी फराळ
करावयास राहतों (मनांत) येथपर्यंत तर काम नीट
निभावेलें.

(घरांत गेल्यावर दासी पेढे, बरफी फळफळावळ
वगैरे एका ताटांत घेऊन येते.)

वाराणशीः--फराळ करावयास सुरवात करा-
वी आतां.

अं० पं०ः--(फराळ करितो) (दासीस) बाई
तुम्ही माझा आदर सत्कार केलात त्यावरून मला एक

गोट विचारावीशी वाटते ती तुम्ही सांगावयाला अन-
मान करणार नाहीसे वाटते.

दासी:-काय विचारावयाचे आहे ते ऐकूया वरें.

अं० पं०:-तुमच्या यजमानीणबाई राहणाऱ्या
कोठल्या? त्या येथे एकट्याच कशा राहतात, त्यांचे
आईबाप कोण वगैरे हकीगत मला विचारावीशी वा-
टते. तर ती मला कळविण्यास कांहीं चिंता नसल्यास
तुम्ही मला कळवाल तर घटकाभर कर्मणूक होईल.

वाराणशी:- (दासीला) अग चिंता कसली आहे.
सांग माझ्या फुटक्या नशिवाची हकीगत त्यांना.

अं० पं०:-बाई ह्या गोष्टींचे कथन केल्याने जर तु-
झांला दुःख होईल तर मला ती ऐकण्याची इच्छा नाही.

वाराणशी:-तुमची आणि आमची कांहीं देखील
ओळख नसतां तुम्ही आम्हांला त्या थेरड्याच्या
हांतून सोडवून आमच्या घरी आणून सुरक्षित-
पणे पोचविलेंत, त्या अर्थी आपण आम्हांला
मित्राचे ठिकाणी अहांत. आणि मित्राचे पुढे आप-
ल्या दुःखाची हकीगत सांगितली ह्मणजे दुःख कमी
होतें; ह्मणून मी आपली हकीगत तुम्हांला सांगतें. मी
जुम्मल गांवांतील एका श्रीमंत कुणबी सावकाराची
मुलगी आहे. त्याला मी एकुलती एकच मुलगी होतें
ह्मणून त्याची माझ्यावर फार प्रीति होती. त्यानें मला
लहानपणीं लिहावयास वाचावयास आणि गावयास
पंतोजीकडून शिकविलें. आणि पुढें मी उपवर झालें
तेव्हां त्यानें माझे लग्न एका श्रीमंताचे मुलाशी लावून
दिलें. पुढें माझ्या दुर्दैवानें माझे आईस साप चाव-